

UNIVERSAL  
LIBRARY

**OU\_194544**

UNIVERSAL  
LIBRARY












प्रभा



रविकिरणमण्डल

## रविकिरणमण्डळ

---

गजानन त्र्यम्बक माडखोलकर

यशवन्त

गिरीश

विठ्ठलराव घाटे

माधव जूलियन्

सौ० मनोरमाबाई रानडे

श्रीधर बाळकृष्ण रानडे }  
दत्तात्रेय लक्ष्मण गोखले } श्री. बादल



रविकिरणमण्डळाचे दहावे पुस्तक

# प्रभा

“सङ्गीत-काव्य-सुम मोद मनास देई  
मोदांतही परि उणीव मला गमे ही  
व्हायास रम्यतर रम्य कलाविलास  
कोटें मनोज्ञ सहवास तुझा जिवास ?”

ता. ९ सप्टेंबर १९२७ इसवी

# अनुक्रमणिका

By SL, & L:

	पृष्ठ	पृष्ठ
विश्वविन्दु	१	अभिसारिका ३२
प्रतिभा	८	पत्रांतील फुलें ३३
श्रीशारदावन्दन	१४	प्रेमांतील अद्वैत ३४
लिहूं कुणावर कविता ?	१५	बाळशिवाजीस ३५
वृद्ध कवि	१६	बुल्युलास ३५
कवि कातळ	१८	निराशेंतील इच्छा ३६
घाटांतील खुणा	१९	ऐकव तव मधु बोल ३७
सुमनावलि	२०	मैत्रीची स्मृति ३८
नौकाबिहार	२१	वन्दिवान् गरूड ३९
फेराचें गाणें	२२	गाउं त्यांना आरती ४०
शूर्पणखा	२४	उपासक ४०
न्यारिचा वकूत	२५	मनाची आग ४१
भलंरी	२५	हुरहुर ४२
एक विद्यार्थिनी	२६	मृत्यूस ४३
बालगन्धर्वास	२७	गौरीशङ्कर आणि मानव ४४
अन्धारांतील बाण	२८	हाकाटी ४५
कृतशता	२९	दोन अभङ्ग ४७
सङ्गमोत्सुक डोह	३१	पाणपोई ४८

सम्पादक व प्रकाशक  
श्रीधर बाळकृष्ण रानडे  
४६१ शनवार, पुणे.



मुद्रक  
अनन्त सखाराम गोखले  
'विजय' प्रेस, ५७० शनवार, पुणे.

कविवर्य

भास्कर रामचन्द्र ताम्बे

यांस

सादर समर्पण

## प्रस्तावना

मण्डळाचें १ लें पुस्तक-किरण-प्रसिद्ध झाल्यापासून चार वर्षांनीं हें १० वें पुस्तक-प्रभा-प्रसिद्ध होत आहे. यांत विशेष म्हणजे 'न्याारीचा वकूत' व 'भलंरी' हीं भावर्गांतें नाट्यदृष्टीनें इष्ट म्हणूनच बुद्ध्या जानपद आर्ष भाषेंत रचिलेलीं आहेत; व 'शूर्पणखा' या गीताची भाषा आर्ष पण घरगुती वायकी उच्चारसरणीची आहे. उलटपक्षीं 'फेराचें गाणें' यांतील भाषा नागर पण छन्द मूळचाच जानपद आहे. विविधवृत्तांना दिलेलीं नांवे 'छन्दोरचना' या ग्रन्थांतील आहेत. ज्या लेखनसुधारणेस श्री० बा. अ. भिडे यांनीं 'विरह-तरङ्गा'च्या परीक्षणांत मान्यता दिलेली आहे, ती अनुस्वारापुरती सुधारणा आतां सर्वत्र अमलांत आणली आहे. मण्डळाच्या कृतींवर झालेल्या साधक-बाधक टीकांचा मण्डळ साभार स्वीकार करीत आहे. रसज्ञ सहानुभूति, न्याय-निष्ठता, पक्षाभिनिवेश, पूर्वग्रहदूषित शिष्टपणा, असूया, अनुकरणबुद्धि इत्यादि तारकमारकवृत्ति जगांत वशा भेळीनें भरल्या आहेत याचा अनुभव पुढील कार्यास खास मार्गदर्शक होईल.

गेल्या चार वर्षांत कविता, लघुकथा, नाट्यछटा, नाट्यप्रवेश, चर्चात्मक निबन्ध, छन्दशास्त्र इत्यादि क्षेत्रांतील कामगिरी प्रसिद्ध झाली. या काळांत एक सदस्य सोडून गेले, तर दुसरे लाभले, पण तिसरे दिवङ्गत झाले. पुढें काय होईल काय साड्गावें ! परन्तु मण्डळ स्नेहाच्या पायावर आणि मूलतः वाङ्मयिक सहकारासाठीं म्हणजे विचारविनिमयासाठींच स्थापित असल्यानें जीं अन्तर्बाह्य सङ्कटें कोणत्याही मण्डळाला मारक होण्याचा सम्भव असतो, त्यांची बाधा मण्डळास अजून झालेली नाही, व पुढें होणार नाही अशी आशा आहे. वैयक्तिक वा साङ्घिक भावी कामगिरी अशीच ध्येयमार्गी व प्रागतिक राहिल ही शुभेच्छा आहे. एखाद्या जीवास मनोविनोदन, शान्ति, स्फूर्ति किंवा एखादी उदात्त भावना यांचा लाभ झाला तरी मण्डळाच्या कृतीचें सार्थक होईल.

डेक्कन कॉलेज, पुणे, }  
ता. १ सप्टेंबर १९२७ }

श्रीधर बाळकृष्ण रानडे  
सम्पादक

# प्रभा

## विश्व-बिन्दु



...परवां रात्रीचें स्वप्न विलक्षणच ! अनेक रङ्गीत सूर्य एकमेकांभोंवतीं फिरताहेत. एकमेकांवर आदळून फुटून वितळून प्रचण्ड वाष्पीभूत तेजोमेष बनत आहेत. परिवारांतल्या अगणित पृथ्व्यांचा चक्काचूर होऊन असङ्ख्य जीव होरपळून प्रार्थनेचा निष्फल टाहो फोडीत मूलतत्त्वांत विलीन होत आहेत, आणि घटनेंतील हा संहार पहात एक विराट पुरुष किङ्कर्तव्यमूढ, चिन्तातुर खिन्न होऊन उदासवाणा निश्चल बसला आहे !!-कालचें तर

आस्तीच हृदयविदारक आणि चटका लावून सोडणारं !...वातावरणाच्या तळीं बुजबुजणाऱ्या परार्थी जीवजन्तूंतून आपल्या समानधर्मी जिवलगान्न शोधून काढून, आपल्या अस्तित्वाची जाणीव व भावी जीवितक्रमाची सूचना देण्याचा प्रयत्न करून पाहणारा विरलसूक्ष्मप्रकाशदेही आत्मा असाच खिन्न होऊन अन्तरिक्षांतून अनिमिष दृष्टि लावून पहात आहे. काचेच्या आवरणां-  
 तील निर्वात पोकळींतून दृष्टीवाचून इतर ज्ञानेन्द्रियें गलित झालेला पारदर्शक जीव व्यसनग्रस्त आत्माकडे पहात आहे ! उज्ची नसून लाभ्ची व रुन्दी एवढी दोनच परिमाणें असलेले पदार्थ मधील रेखेपलीकडील सृष्टि जाणूं शकत नाहीत. चतुर्थ परिमाण प्राप्त झालेला आत्मा विकल चित्तानें करुण दृश्य पहात बसला आहे.....

घराजवळच असलेल्या प्रयोगशालेकडे जातांना आज किती दुश्चिन्हें व भास झाले ! कारज्जावर तरङ्गणारें इन्द्रधनुष्य, सूर्य जरा वर सरकतांच नाहीसं झालें. धूरगाडीच्या तेलानें मार्गावर उमटलेलीं रङ्गवलयें जरा दूर जातांच अदृश्य झालीं. काल सन्ध्याकाळीं ताटव्यावर गुडगत असलेलीं फुलपांखरें माघांतल्या कडक थण्डीनें गारटून पडलेलीं, जमीनीवर विखुरलेल्या पाकळ्यांतून ओळखणें कठिण होतें. तळमजल्यावरील प्रकाशशास्त्राचा चालूं प्रयोग सहज डोकावून पाहतां मन जास्तच खिन्न झालें. भास कोणता आणि सत्य कोणतें ? जें दिसलें तें भासमय ! ध्वनि ती लाट; प्रकाश, उष्णता, वीज त्या लहरी ! सर्व जड पदार्थ चिद्द्रव्याच्या गतिमान् कणांच्या भिन्न, रूपान्तर-  
 सुलभ सूक्ष्मसूर्यमालिका !! दृश्य तें अदृश्य-अदृश्याचा अनन्त पसारा ! मी नाही, तूं नाही, तूं तें मी होईल; आहे तें नाही, हरपलें तें तेथेंच आहे ! माया...आणि...ब्रह्म !! जीवाला समाधान ? छे !.....

पहिल्या मजल्यावरील शोधक विश्वार्थ्यानें हांक मारून दाखविलें-द्रवाचा नयनमनोहर रङ्ग अदृश्य झाला. द्वादशपैलू स्फटिकाची प्रथम ओङ्गळ पूड मग वाफ झाली. द्रवरूप हवा थण्ड उकळी फुटत पाकळ्यांचा भुगा करून पूर्ववत् अदृश्य झाली. गोडाचें कडू, विषाचें अमृत बनलें. नाश-  
 क्कन्ताचें अमर झालें !-असेल ! पण मला रुचलेले गुणधर्म त्या बदललेल्या

स्थितीतही असतील का ?...द्रव, रङ्गवलयें...प्रकाशदेही...होरपळणारें जग...विराटदेही...मी जड पावलानें वरच्या पायच्या चढूं लागलों.

“अहाहा ! काय नवल ! घाण डबक्यांतील कुजक्या पाण्याच्या एकाच थेंबांत केवढें जग सामावलें आहे ! झाडें, वेली, चिमुकलीं फुलें सुद्धां ! !... सोनेरी नावा डुलत वक्रगतीनें चालल्या आहेत. किती सुस्वरूप आनंदी जीव सहल करीत आहेत, घण्टाजीव, चक्रमुख मुखांतील पक्ष्मजाल फिरवीत गममत बघत आहेत ! ” एक पारशी विद्यार्थिनी विस्मयानें उद्गारली.

आपल्या सूक्ष्मदर्शक यन्त्रांतून पहात चित्रें काढणारा शेजारचा पठाण विद्यार्थी भीषण विकट हास्य करून म्हणाला, ‘मी एक प्रचण्ड विराटस्वरूप शक्तिमान् अतर्क्य प्राणी, यांचेकडे पहात आहे. करमणुकीखातर निमिषा-घांत थेंब पुसून, तापवून, विपविन्दूचा प्रलय करून यांचें चिमुकलें जग नामशेष करूं शकेन, याची या मूर्ख निर्बलांना कल्पना तरी आहे का ? ’

“आईग ! किती अघोर सैतानी वृत्ति ही ! ” दुसरी विद्यार्थिनी कळवळून शहारे झाडून म्हणाली, “गरीब बापडे ! ज्यांचा एकेक अणु विश्वाएवढा, असे आमच्यासारखे भले बुरे जीव सृष्टीत आहेत, याची यांना जाणीव तरी ? ”

“अज्ञानच बरं वाई ! नाही तर या जीवांना सुखाचा एक लक्षांश क्षण-पण तोही अनुभवतां आला नसता.” तिसरीनें डोळ्यांतून केर काढून सुस्कारा टाकून, हातावर कपाळ टेंकून पूर्ववत् सूक्ष्म सृष्टीचें अवलोकन सुरू केलें.

होरपळणारें जग.....विराटदेही....

तास सम्पत आला. मी जड अन्तःकरणानें माझ्या सूक्ष्मदर्शकांतून पाहूं लागलों. अहाहा ! येथेंसुद्धां गृह-प्रणय, शान्ति, समाधान आणि आत्मैक्य ! शैवालतन्तुकुञ्जाआडून ही कोण बरं वाट पहात आहे ? वालुकाकणांतून कष्टानें वाट काढीत हा कोण प्रवासी घरीं येत आहे ? अल्पजीवी जीवाला हा अत्यल्प कालावधि किती विरहव्याकुल करीत असेल ? झाली. दृष्टिभेट झाली. शैवालाचा अन्तःपट सारून प्रणयनिर्लज्ज रमणी पुढें धांवली...शुभ मंगल...टाळी.....!

हाय हाय ! काय केलें हें मी ! टाळीच्या आवाजानें हादरलेल्या हवेच्या कम्पनानें काचेवरील थेम्बांत प्रचण्ड खळबळ होऊन, शैवालवेली उन्मळून पडल्या, पाण्याच्या लाटेनें दोन्ही जीव भिन्न दिशेस झुगारले गेले. आतां काय करूं ? अल्पजीवी जीव...किती अन्तर...अपुर्ण व्यङ्ग इन्द्रिये—पुन्हा यद्दृष्टेनें जवळ येण्यास केवढा कालावधि ! ईश्वरा ! कशी यांची धडपड तगमग चालली आहे ! अरे वेड्या ! ती बघ तेथें जवळच आहे. इन्वाचा सहस्रांशही अन्तर नाही रे ! पण तें तुला योजने दूर झालें. तशांत हें शैवालांचें निबिड अरण्य ! हरे राम—!...

...झालें ! माझ्या ऊन सुस्काऱ्याच्या झुळकीसरशी मधील पाणी आटून खण्ड पडला ! तुझ्या दृष्टीनें ती दुसऱ्या जगांतील झाली...दोघांतील जीवनमार्गाचा धागा तुटला. तुम्ही दोघे जगाच्या कडेला जाऊन डोकावूं लागलां तरी—स्वप्नांत दिसणें दूरच—भेट कशी होणार ! काय करूं ? होरपळणारें जग...विराट पुरुष...मी तोण्ड फिरवून फळ्याकडे वळलों.

‘गुरुजी ! तुमच्या काचेवरचें पाणी आटत होतें, म्हणून मीं थेम्बभर डबक्यांतलेंच पाणी आंत घालून, शेजारच्या जलपात्रांतून केशाकर्षक जलपूरक वातही जोडली आहे. खोलींतील उष्णतेनें पाणी आटलें तरी सारखा पुरवठा राहील. आम्ही आमचे थेम्ब परत मूळच्या पाण्यांत टाकले. घण्टा झाली. आम्ही जातो’.

‘उद्यां सामन्यामुळें सकाळींच तास आहे. गुड नाइट !’ मुलं गेलीं...गुड नाइट ... कसली गुड नाइट ... शिवरात्र ... एकादशीच्या घरीं ... शेली ! शेली ! मी विमनस्कपणें यन्त्रांत डोकावलें, जैन विद्यार्थ्यानें सहजगत्या नवीन थेम्बावरोबर देवदूताची कामगिरी केली. रमण-रमणी जवळ आलीं होती. नवीन थेम्बावरोबर आलेल्या दोन चक्रशैवालांचें समीलन सुरू झालें होतें. मृतशैवालपेशींतील जन्तूच्या जीवनकलहामुळें एक पेशी सुकाणूहीन नावेप्रमाणें स्वेरसञ्चार करीत होती. एका तन्तूवर आपलें पुच्छ रोवून एक चक्रमुख मुखावरील पक्ष्मचक्रभ्रमणानें आवर्तावलि उत्पन्न करीत होता ... मदतनीस गेला. सायड्काळ झाली. खुल्या मैदानांतील वाद्यवादनमण्डपांत वादन, धूरगाड्यांची घरघर सुरू झाली. शेजारच्या सार्व-



जनिक सभागृहामध्ये पाश्चात्य तन्तुवाद्ये एकमेळीने कम्प पावू लागली. विद्युद्दीप लागले. जवळच घर, पण कान्तरांत जावेंस वाटेना. विद्युद्दीपाच्या प्रकाशांत सूक्ष्म दिव्य जग पाहतां पाहतां तहानभूक विसरली, भान हरपलें.....

पाणी भरपूर, पण दुसऱ्या आपत्ति-विघ्नें थोडींच टळणार ? मत्सरी प्राणी, दूर अन्तरावरून पाठलाग करणाऱ्या केसाळ बुभुक्षित कृमींपासून बचाव करून जीव घेऊन धांवणाऱ्या जीवांच्या झुण्डी, दोघांना ढकलून दूर करून जात. वळवळणाऱ्या दोन सूतकृमींच्या प्रणयचेष्टेंत यांचे देहच भग्न होणार होते. एका कुजणाऱ्या वेलीमुळें पाणी दूषित होत चाललें होतें. या दोघांना अलगत उचलून दुसऱ्या सुन्दर सुखमय जगांत नेऊन मला सोडतां येतें तर...पण त्यांचें जग माझा थेंब ! माझ्या बलाचा, राक्षसी देहाचा काय उपयोग ! अनुकम्पा, दया, सहानुभूति, सदिच्छा विफल—विफल... !

बिन्दु विश्वाएवढा ! प्रचण्ड—प्रकाशवर्षाचा मानदण्ड अपुरा पडणारें विश्व बिन्दुमात्र !...अन्तरिक्षात्मा...विराटपुरुष... !

मी सजांत उभा राहिलों ! अमावास्येचें नभोमण्डल...विश्वांचा समूह खेदानें माझ्याकडे पहात होता. खालीं माना घालून उभ्या असलेल्या विद्युद्दीपांच्या प्रकाशवलयामोडतीं दुःखानें अन्धुक धुकें दाटलें होतें. रात्रीच्या निर्मनुष्य एकान्त स्थलीं समोरचा सागर, उघाणाऱ्या लाटा उसळून सहानुभावी आक्रोश करीत होता...सुख...दुःख...भास कोणता ! पुढें तरी सत्य कशावरून !...धुकें...धुकें...हूः !

मी परत जाऊन पाहिलें...हें काय विघ्न ! चक्रमुखाच्या भोंवऱ्यांत रमणी सांपडली...अरेरे ! हमखास अचूक कालमुखांत जाणार ! भोंबरा जोरानें फिरू लागला ! रमणा पाहतोस काय ? घाल उडी, सोडव तिला ! स्वतांचा बळी देऊन यमाची भूक शमवून तिला वांचीव ! तू कसला सोडविणार ? अर्ध समीलित झालेला—बाह्य जगाला विसरलेला प्रेमवेडा तूही करालमुखांत चाललास—घन्य तुमची...मरण आहेच—तेंही एकदांच...जा असेंच शाश्वत सुखाकडे...न जाणों, क्षणाचेंही अन्तर चिर-प्रवासांत कायमचीच ताटातूट ठेवील... !  
...दैवानेंच खैर केली...कोणी तरी मूळ कुरतडल्यामुळें निराधार वेली-

बरोबर चक्रमुख वहात गेला. सड्कटाची वावटळ गेली. युग्म पुन्हा सम्मी-  
लित होऊं लागलें. अरेरे ! क्षणैक सुखाचा आभास करणारें—एक सड्कट  
दूर करून स्वतःच रौद्ररूप प्रकट करणारें धूड-हा तन्तुबाहु आपल्या शराड्-  
गुलि पसरून बळी शोधूं लागला. हें प्रेमवेडें प्रणयान्ध जोडपें क्षणाधीत  
विषदिग्ध बाणांनीं घायाळ होणार खास—त्या जैन विद्यार्थ्यानें उपकार केला  
पण नवीन येम्बांतून यमदूतच पाठविला. बाहु जवळ येऊं लागले. काय  
करूं ? येम्ब पुसूं ! आम्लबिन्दूनें राक्षसनिर्दलन करूं ! पण त्याच्या  
अगोदरच हें हलुवार दम्पती गतप्राण होईल ! कसें सोडवूं ? शक्तिमान् पण  
निर्बल, दयार्द्र मन, पण शरीर कार्यास अक्षम...विराट पुरुष !...निराशेनें  
डोळे मिटून मी मेजावर मस्तक टेकलें.

पहाटेच्या थण्ड वाऱ्यानें मी जागा झालों. कुत्रा पायाशीं येऊन निजला  
होता. खालीं बागेत रातराणीचा गन्ध दरवळत होता. खिडकीवर चढलेल्या  
जाईच्या डुलणाऱ्या हिमधवल गुच्छावर पतङ्ग तद्रूप झाले होते. शान्त मङ्गल  
समयीं प्रेमी जीव सुखनिद्रेंत मग्न होते. मी दचकून पाहिलें...रमणरमणी  
तन्तुबाहूच्या अजगरविळख्यांत सांपडली होती; पण एक नाजूक सोनेरी जलदेवी  
आपल्या सूचमुखानें तन्तुबाहूच्या मर्मावर आघात करीत होती. दोन बाहु  
तुटून पडले होते. इतर त्वेषानें वळवळत होते. सन्धान चुकल्यामुळें बहुतेक  
शर वांया जात होते. जलदेवी गनीमी काव्याचा अवलम्ब करीत होती.  
निळसर हिरव्या दोलाशैवालावर शर अडकून उलट त्यांचेंच जाळें तन्तु-  
बाहूसभोंवतीं वेढलें जाई. अनपेक्षित स्थलीं विद्युद्रतीनें जलदेवी व्रण  
करीत होती...

...तिच्या कर्मयोगास यश चिन्तण्यापेक्षां दुसरें विधायक असें, मी काय  
करूं शकणार !...उजाडलें, उन्हें पडलीं, तरी माझा डोळा लागलेलाच.

सकाळचा वर्ग ! विद्यार्थी आले. माझें ताटकळत बसलेलें ध्यान पाहून  
कोणास अभिमान वाटला, कुणाला कीव आली, तर कुणी कुचेष्टेनें डोळे  
मिचकवूं लागले. प्रत्येकजण हलक्या पावलानें जवळ येऊन यन्त्रांत डोकावून  
चकित होऊन किंवा विरमून, परत जागेवर बसून आपापलें सूक्ष्मदर्शक सज्ज  
करूं लागला.

मी दचकून जागा होऊन डोकें वर उचलून भ्रमिष्टाप्रमाणें खोल घोगण्या आवाजांत विचारलें 'झाली कां सुटका ?'

विद्यार्थिनीच्या डोळ्यांत कारुण्यबिन्दु चमकले ! ती कातर स्वरांत म्हणाली 'तीं दोघें सुटलीं. जलदेवीनें तन्तुबाहूस अखेर मारलें खरें. पण मुळाशीं कळीप्रमाणें उत्पन्न झालेल्या बाल-तन्तुबाहूच्या शराड्गुलीनें मात्र ती मेली'.

... दोघांच्या मृतदेहाशेजारींच प्रेमीयुग्माचें पुनर्मिलन होत होतें ! जल-देवीचा आत्मत्याग त्यांच्या स्वप्नीही नव्हता. गतभावी सड्कटांचा विसर पडून दिक्कालातीत प्रेमांत ते जीव-वाईट चाड्गलें-सर्व एकजात विसरले होते. मीषणाचा लोप करून, स्वजीवनाचा अन्त करून, द्वन्द्वाचें अद्वैत करून, अनन्तकालपर्यन्त जीवनपरम्परा पाँचविण्यास ते उद्युक्त झाले होते.

कुठवर यांचा सम्भाळ, आणि कसा करूं?... मला वीट आला. सन्ताप आला. खेद, तिरस्कार, बेपर्वाई मनांत थैमान घालूं लागलीं. स्वतःच्या पोकळ मोठेपणाची, कुचकामी कर्तबगारीची चीड आली. स्वार्थी अन्वळें प्रेम, विफल आत्मत्याग ... वातावरणांत जखडलेले मानव-अन्तरिक्षात्म्याची तळमळ. ... जीवांचा संहार, प्रलय-खिन्न विराट पुरुष ! संहारी रुद्र ... विश्वकर्मा विराट पुरुष ...!

रौद्रनिष्ठुरपणानें काचेवरील येम्ब झटकून टाकला-जीवनपरम्परा अनन्ता-पर्यन्त पाँचविण्याची महत्वाकाङ्क्षा लुप्त झाली. जग बुडालें-प्रलय-प्रेम निमालें, आत्मत्याग फुकट गेला ... ताऱ्यांचा प्रलय...जीवांचा संहार... आमर्चो दुःखें ... अति विराट विश्वघटनेंत यांचीही गरज असेल-विराट-पुरुष ... बिन्दुविश्व-विश्वबिन्दु !!

मी निर्विकार स्वरांनं अज्ञापिलें 'शिष्यांनो ! दुसरे येम्ब घेऊन त्यांतील जीवांच्या सुखदुःखांचें, जीवन-कलहांचें शरीरधर्माचें सूक्ष्म अवलोकन करा ! काळजी नको ! अनेक विश्वबिन्दूंचा अपरम्पार अगाध सागर जवळ आहे !

असङ्ख्य जगें निर्माण झालीं...अगणित जीवांची सुखदुःखपूर्ण मालिका सुरू झाली. क्षणार्धांत जगें लुप्त झालीं.. प्रार्थनांचा आक्रोशध्वनी ब्रह्म-कटाहद्वाराशींच थक्कला . चिकित्सक नेत्रांची जिज्ञासा तृप्त झाली, करुणेचे सागर तुडुम्ब भरजे, गतस्प्रति जागृत झाल्या !

अन्तरिक्षात्मा कर्तव्योन्मुख झाला... होरषळलेल्हा जीवास साक्षात्कारा-  
ची शान्ति लाधली.

पण अन्तर्बाह्य उपाधीपासून अलित विश्वकर्मा-संहारी विराटपुरुष निर्वि-  
कल्प समाधीत ध्यानमग्नच राहिला.

पुणे, १४ ऑगस्ट १९२७.

श्रीधर बाळकृष्ण रानडे

चिद्द्रव्य ...Aether	सूतकृमि ...Nematode
घण्टामुख ...Vorticella	तन्तुबाहु ...Hydra
चक्रशैवाल ...Spirogyra	दोलाशैवाल ...Oscillatoria
चक्रमुख ...Rotifer	

## प्रतिभा

[ एक मध्ययुगीन दन्तकथा ]

फारच जुनी गोष्ट ! कोणी म्हणतात दीड सहस्र तर कोणी म्हणतात  
दोन सहस्रांवर वर्षे झाली ! इन्द्रसभेत एक नवीनच अप्सरा आली होती.  
तिचा जन्म एका ऋषीच्या मुखांतून झाला होता म्हणतात. एवढें खरें, कीं  
ऊर्वशीलाही तिचा मत्सर वाटूं लागला होता; व सर्व देवदयितांपेक्षां ती  
देवेन्द्राला अधिक प्रिय झाली होती. ती मात्र दिनानुदिन अमृत, देव, कल्पतरु व  
विमानें—सदानकदा तें तेंच याला कण्टाळली होती. अर्थात् बुद्ध्या म्हणा, सहज  
म्हणा, नुकत्याच स्वर्गांत आलेल्या यतीचा रसभङ्ग करण्याचा प्रमाद तिच्या  
हातून घडला व स्वर्गाच्या शासनाप्रमाणें इन्द्रालाही तिला शिक्षा देणें भाग  
पडलें. नुकत्याच झालेल्या युद्धांत साध्य करणाऱ्या राजाचें नांव घेऊन, एक  
सन्तान होईपर्यन्तच त्याची पत्नी होण्याची शिक्षा देवेन्द्रानें दिली. पण अप्सरेनें—  
प्रतिभेनें—हात जोडून वैदिक वृत्तांत प्रार्थना केली, “देवेन्द्र, माझ्या पतीची  
निवड करण्यास आपण अनुमति द्याल तर भूतलावर विलापिका उत्पन्न करणाऱ्या

ऊर्ध्वशीप्रमाणें न वागतां पति मरेपर्यन्तसुद्धां त्याची पत्नी होण्यास माझी सम्मति आहे.” देवेन्द्राला आश्चर्य वाटलें, व रम्भादि देवाङ्गना कुचेष्टेनें हसल्या. शेवटीं स्वर्गसुखाची खरी गोडी न ओळखणाऱ्या त्या दासीवृत्ति अप्सरेला तिच्या मनाप्रमाणें शिक्षा देऊन देवेन्द्रानें तत्क्षणीं सभा विसर्जन केली.

आज उज्जयिनी नगरांत फारच धान्दल होती. स्वर्गातील एक अत्यन्त मोहक अप्सरा या लोकांत सुखानें संसार करण्यासाठीं स्वयंवर करणार म्हणून विक्रममहाराजांनीं प्रचण्ड रङ्ग सिद्ध केला होता. बराहमिहिरादि राजसभेचीं भूषणें, इतर पण्डित, सामन्तचक्र, माण्डलिक नृप व स्वतः महाराजही पाणि-ग्रहणाच्या इच्छेनें विद्यमान होते. थोड्याच वेळांत प्रचण्ड जयघोष झाला, व वैतालिक गात आहेत तोंच अप्सरेनें रङ्गप्रवेश केला. कुणाचीही दृष्टि ठरत नव्हती तिच्यावर! ती कुणाला कशी, कुणाला कशी, पण सगळ्यांना मोहक दिसली. अप्सरेची दृष्टि वावरूं लागली, व सर्वत्र निःशब्द शान्तता झाली. राजे सामन्त यांच्या समूहांतील एका दोघांकडेच तिनें पाहिलें, पण लवकरच ते विवर्ण झाले. पण्डित-विद्वान् यांच्यावर तिची दृष्टि बरीच ठरली. सखीनें प्रत्येकाचें वर्णन करावें, शेवटीं हिनें विषाद दाखवून तोण्ड फिरवावें. अखेरीस सर्व मण्डल फिरून अप्सरा तशीच परतली. तिला तिथें रडतां आलें असतें तर रडलीसुद्धां असती. प्रेक्षकगणांनीं एकच हुल्लड केल्यावरून तिनें चिड्डून तिकडे पाहिलें तों इतरांबरोबर ओरडा करणाऱ्या एका तरुणाकडे तिची दृष्टि गेली. ‘हला, त्याचें वर्णन कर’ देवाङ्गना कांहीं वेळ पाहून म्हणाली. तिचा हार पुन्हा टवटवला. सखीनें नाक मुरडलें व आम्बट तोण्ड करून ती वर्णन करूं लागली: ‘हा एका पण्डिताचा उनाड मुलगा आहे. देशोदेशीं रानांविनीं भटकणें, बाटेल त्या समाजांत हिण्डणें, मृगयादि निषिद्ध गोष्टी करणें यांतच याचा सारा वेळ जातो. याला विद्येची आवड नाही. पण्डितांची टवाळी करण्यांत याचा हातखण्डा आहे. शिवाय यानें रङ्गांत पाऊलही न घातल्यानें तुझीही त्याला योग्यता दिसत नाही—’सखीनें वर पाहिलें, तों देवाङ्गना व तो तरुण एकमेकांकडे अनिमिष नेत्रांनीं पहात होती. त्याची मुखश्री निवळली असून सुन्दर गम्भीर दिसत होती. वर्णन थाम्बतांच देवाङ्गना भानावर आली आणि तिनें झटकन् त्या तरुणाच्या गळ्यांत माळ

घातली. लोकांत एकच आश्चर्यकळोळ झाला. महाराजांचा विरस होऊन काय करावें तें कळेना. त्यांनीं एक वेळ त्या मोहक अप्सरेकडे पाहिलें व त्या तरुणाला पण्डितसमितीवर लावून घेण्याची अमात्यास आशा देऊन रड्ग विसर्जन केला.

प्रतिभेनें बिऱ्हाड थाटल्यापासून नवीन पण्डिताच्या वागणुकींत विलक्षण भारदस्तपणा व मोहकपणा येऊं लागला. अप्सरेनें त्याला देवलोकींचे चमत्कार साड्गावे व त्यानें ते जसेच्या तसे लिहून राजसभेंत दाखवावे. सर्वानाच आपोआप कळलें, कीं हा पत्नीचा सुगरणपणा आहे. स्वतः वर्णन केलें कीं बोजड व कृत्रिम व्हावें व लोकांना आवडूं नये. ती अप्सरा मात्र म्हणे कीं, “ही आर्यपुत्रांचीच कृति आहे.” स्वतः कालिदासाला-आपलें प्राकृत नांव पण्डितपदवीला अयोग्य म्हणून ‘आर्यपुत्र’ साड्गेनात, तेव्हां अप्सरेनेंच हें त्यांचें आवडतें नांव ठेविलें होतें-कालिदासाला मात्र घटापटाचा वाद, माया-ब्रह्माचे घोटाळे, श्रुतिवाक्याची ओढाताण, व्याकरण, अलङ्कार यांचें काथ्याकूट याचाच नाद लागला. प्रतिभा प्रथम प्रथम या गोष्टीला सम्मतीच काय पण उत्तेजनही देत असे. पण त्याचे हे चाळे पुढें पुढें आवडेनासे झाले. तिनें आपल्या राजस रूपाची मोहनी त्याच्यावर पसरण्यास आरम्भ केला; मोहनी अशी, शब्दांना तो सुकुमार फुलाप्रमाणें वागवूं लागला. त्याच्या घटापटांतही मार्दव आलें. शब्दाचे नाद त्याला देवाङ्गनेच्या नूपुराप्रमाणें प्रिय वाटूं लागले. त्यांच्यामधील अर्थ तिच्या अन्तःकरणाइतके ललित भासूं लागले आणि देवाङ्गनेची बान्धेसूद ठेवण त्याच्या काव्यप्रबन्धांत उमटूं लागली !

उलट इकडे यांचें वर्तन मात्र पण्डितसम्प्रदायास विसङ्गतच होतें, व त्यांत देवाङ्गनेचें त्याला साहाय्यच होतें असें दिसे. कुठें गाण्याचा रड्ग असो, वाराङ्गनेचें नृत्य असो, विट, चेट, वैदेशिक, कौशिक, नट, मल्ल यांच्या बैठकी असोत, तिथें कालिदास असावयाचाच. कुठेही जाण्यास तो कचरत नसे. कोणी विचारलें तर “मला देवाङ्गना नेते,” “मी देवाङ्गनेला हुडकण्याकरितां तेंथें गेलों,” अशीं उत्तरें तो खुशाल ठोकून देई ! यावरून कुणी पण्डितांनीं कालिदासाविषयीं तर कुणी देवाङ्गनेच्या (!) कुलशीला-

विषयीं संशय घ्यावे, कण्ठ्या पिकवाव्या, किम्बहुना राजालाही साङ्गावें. राजानें रोष दाखवितांच प्रतिभेनें राजावर असा कटाक्ष टाकावा, कीं दोषाबद्दल त्याला बढतीच मिळावी. लोक मात्र मागून नांवे ठेवात. मधून मधून कालिदासाचीही लहर उतरत असे. मग त्या वेळीं देवाङ्गनानें केलेलें स्वर्गीय विषयांचें वर्णन त्याला तितकेंसैं सत्य व स्पृहणीय वाटत नसैं. पण, आपणास प्रतिभेनें पण्डित केलें, विद्वत्तेचा नाद लावला आणि तिच्यामुळेंच राजा आपणावर प्रसन्न झाला या गोष्टींमुळें तो तिच्यावर विशेष सन्तुष्ट असे. पुढें पुढें मात्र विक्रममहाराजांचा आपल्यावरील लोभ, द्रव्याचा व मानाचा लाभ व कोणत्याही रोषांतून अचानक होणारी सुटका यांच्या बुडाशीं आपली हृदयदेवता आहे, हें त्याला खरेंच वाटेनासैं झालें ! पाण्डित्याचा हा प्रभाव आहे. प्रथम प्रथम कांहीं झालें असलें तरी अलीकडे राजाला आपली विद्वत्ताच पटली असली पाहिजे, असैं विद्वद्वर्यांच्या मनानें वज्रलेप ठरवून टाकलें.

प्रतिभेला या गोष्टीची फार भीति वाटे. तारुण्याची नव्हाळी सम्पावी व पतीनें विमनस्क व्हावें यासारखी स्त्रियांना दुसरी आपत्ति नाहीं. पूर्वीप्रमाणें पतीस रमवावें म्हटलें तर फुलांचे, भ्रमरांचे, पक्ष्यांचे क्रीडाविलास पाहणें, ढगाकडे पाहून लहान मुलासारखें त्याला हत्तीचे, उण्टाचे आकार देणें हें कुतूहल; आणि उगीच गान्धार ते केरळरामेश्वरापर्यन्त, सिन्धूपासून भागीरथीपर्यन्त रानें-वनें, पर्वत-नद्या पायाखालीं घालणें, नगरें धुण्डणें हा जोम आतां त्यांच्यांत राहिला नव्हता. तारुण्यांतली धुन्दी व घडाडी दोन्ही आतां हळु-हळू स्मृतिशेषच होत होत्या. जेव्हां कुठें प्रत्यक्ष स्वर्गाचा प्रवास, रम्भा-ऊर्वशीचें दर्शन, नन्दनवनवास, देवेन्द्र, वागीश, प्रजापति यांसारख्यांच्या भेटी इत्यादिकांच्या गोष्टी सांगाय्या आणि त्यांच्या नांवांची मीड घालावी तेव्हां कोठें राजश्रींना स्फूर्ति व्हावयाची. पण एकदां मेलेलें हृदय हललें म्हणजे मात्र पूर्वीचें चापल्य व जोम यांचा नूतन स्वर्गीयतेशीं सुन्दर मिलाफ होई. मग देवाङ्गना वरून कितीही त्रासलेली असली तरी अन्तर्यामीं आनन्दलेली असे. ती मैत्रिणीस म्हणे; “हेंच खरें, तारुण्यांत पुरुषांना बाह्य सौन्दर्य आवडतें पण त्यांत प्रतिष्ठा नाहीं. आम्हांला तरी त्या वेळीं नटण्या-मुरडण्यावांचून काय सुचतें म्हणा ? पण आतां माझ्या स्वर्गीय सम्बन्धामुळें

आर्यपुत्रांना माझी खरी कल्पना आली तर मी आपलें स्वतःचें ‘दिष्टया वर्धसे भर्तुबहुमता’ असें अभिनन्दनच करीन. मला या त्रासाचें कांहींच वाटत नाही.”

पतीच्या प्रसन्नतेकरितां प्रतिभा पुष्कळ गोष्टींत त्यांचे हृष्ट पुरवूं लागली. राजा म्हणजे विक्रमादित्यासारखाच पाहिजे. तो शूर, कर्तृत्ववान् व सामान्य धर्माचार जाणणारा तर असावाच, पण बहुपत्नीकत्व, रङ्गोलपणा हे गुण राजाजवळ नसावयाचे तर कुणाजवळ असावयाचे, असा त्याचा निश्चित सिद्धान्त. इतर विभूति वन्द्य पण अनुकरणीय नव्हत ! म्हणून निरुपायानें देवाङ्गना त्याला पुरुरवा—दुष्यन्ताच्याच गोष्टी साङ्गे, पण कथानकांत अशी चातुरी करी कीं, त्यांच्या दुर्गुणांचा वास आपण होऊन घेतला तरच यावा. इकडे रङ्गोल राजाची इतकी सुधारलेली सोज्ज्वळ आवृत्ति निघालेली पाहून विक्रमराजाही प्रसन्न असे. ‘शकुन्तले’मध्ये तर देवाङ्गनेला पूर्वीचें वैभव पुन्हा दिसलें. पण म्हातारपणामुळें, विनयानें कीं घटापटानें कुणास ठाऊक, कालिदास आपल्या लिखाणाकडे अलीकडे रूक्ष मनानें पाहूं लागला होता. एकदां रागावतांना ‘कष्वाला संसारी माणसासारखें रडविण्यांत त्या स्थित-प्रज्ञ महामुनीचें अपमानास्पद दृश्य प्रतिभेनें काढविल्याचा प्रवाद राजेश्रींच्या मुखांतून बाहेर पडला ! एकदां देवाङ्गना डोळे मिटून म्हणाली ‘आर्यपुत्रांची महती माझा मल्लीनाथच पुढें जगाला पटवून देईल’. तेव्हां कालिदास हंसला आणि ‘हा कोण मल्लीनाथ ? तूं वेडी आहेस. तुला केवळ आपलेपणानें या ग्रन्थांची महती वाटते’ असें म्हणाला.

शेवटीं म्हातारपणीं तर बुवांची वृत्ति अगदींच चळली. एकदां प्रसङ्गानें ते प्रतिभेला गम्भीरपणानें म्हणतात, “ माझ्या सबन्ध काव्यग्रन्थांत माझ्या नाटकांच्या नान्द्या व भरतवाक्यें एवढेच विद्वत्तेचे विलास माझ्या मागें टिकण्याजोगे आहेत अवान्तर सगळे बेडाचे चाळे आहेत. तुझ्या भरीं पडून मी माझ्या शहाणपणाचे चाङ्गलेच पुरावे जगाच्या हातांत दिले आहेत. हा तुझ्या स्वर्गाच्या भ्रामक मृगजळाचा प्रताप ! ”

आतां मात्र देवाङ्गनेला राग आला. ती म्हणाली, “ मृगजळ ! भ्रामक स्वर्गीय कल्पना व ध्येयाभास असें बोलायचें असेल तर मी आजच इकडे



स्वर्गाला नेऊन प्रत्यक्ष खात्री करून देतें!” वार्धक्यानें थरथरणारी मान अधिक जोरानें हलवून नकार दर्शवीत ‘आर्यपुत्र’ म्हणाले, “ तुझ्या स्वर्गा- तलें तें ठरीव ठशाचें सुख मला नको आहे. हवें तें मिळाल्यावर मग बीट आणि विरसच कीं नाहीं ? आणि पुढें तरी ‘क्षीणे पुण्ये मर्त्यलोके विशन्ति’च कीं नाहीं ? माझी तर कथा दूरच पण माझें नांवसुद्धां स्वर्गांत येणार नाहीं.” बोलले बोलले, अनन्वित बोलले, व तसल्या उतारवयांत देवाङ्गनेला न विचारतां रागावून लड्केच्या राजाकडे गेले. प्रवासाच्या श्रमानें फणफणून ताप आला व तिकडेच कुठल्याशा घरीं ‘आर्यपुत्र’ वारले.

देवाङ्गनेचें काळीज फाटून गेलें, अप्सरा असूनही ती रडली. तिला वेडच लागलें म्हणाना ! तिनें निश्चय केला, ‘त्यांच्याप्रमाणें मीही हट्टच घरीन. पूर्वसुखस्मृतीला आधार म्हणून त्यांचें नांव तरी स्वर्गांत नेईन. नाहीं तर त्या असार स्वर्गालाच जाणार नाहीं’. तिनें देवेन्द्राची तशी अभ्यर्थना केली. पतीसाठीं रडणाऱ्या अप्सरेची स्वर्गांत प्रतिष्ठा व आवश्यकता नाहीं अशा गर्विष्ठ विचारानें त्यानें तिची विनन्ती मान्य केली नाहीं. त्याला वाटलें येईल एकदोन दिवसांत प्रतिभा कण्टाळून ! मर्त्य लोकांत तें असें किती दिवस अमर राहील ? स्वर्गीय देवतेला घरची ओढ लागल्याशिवाय कशी राहील ? पण बापडे देवेन्द्रवागीश पुरे पस्तावले असतील ! अद्याप इहलोकाच्या चिरकाल वसतीस कालिदासाचें नांव कण्टाळत नाहीं, स्वर्गवासास योग्य होत नाहीं, व देवेन्द्र तर अजून वर प्रतिभेची वाट पहातोच आहे !!

दत्तात्रेय लक्ष्मण गोखले

## श्रीशारदावन्दन

[ वृत्त—मन्दारमाला ]

छाया तरुंच्या किती रङ्गलेल्या तुझ्याभोंवतीं थाटुनी राहतीं  
स्वर्गातुनी पाझरे तेज खालीं, फुलें, पर्णराजी, तृणें नाहतीं;  
तीरीं शिळेच्यावरी भव्य मूर्तीं तुझी शुभ्रवस्त्राङ्किता हासते,  
वीणा मृदु स्पर्शनें छेडुनी ही, तरङ्गावली अङ्गुली निर्मिते.  
देवी ! तुझ्या दिव्य आलोकनाची शरच्चन्द्रिका त्यावरी नाचते;  
चैतन्य सञ्चारुनी अन्तरङ्गीं जडांना तुझी दिव्यता लाभते;  
नाचे तुझ्या गोड झड्कारगानावरी ताल देऊन मन्दाकिनी;  
नाचे तरङ्गांतुनी गुड्गलेली मुदें खालती मन्द कल्लोलिनी.  
वायू तुझ्या मज्जु गुञ्जारवानें इथें मोहुनी सारखा थाम्बतो,  
कादम्बिनीखण्ण हा अन्तराळीं तुझ्या प्रेरणेनेंच आन्दोलतो.  
ध्यानस्थ झालें तुझ्या आदिरूपामधें विश्व हें गायनीं डोलुनी;  
संसार-दुःखामधें पोळलेले इथें बैसती अन्तरं खोलुनी !  
ओवी-अभङ्गाञ्जलि-श्लोक-आर्या-मुखांनीं तुला आळवीलें कुणी;  
माते ! कृपावृष्टि केलीस त्यांच्या मनोभूत आर्तस्वरा ऐकुनी;  
मी दीन, मी लीन; तेथें कशाला बरें अल्पधीनें उभे राहणें ?  
ध्यावें तुझें ध्यान येथून, आई ! इथूनी तुला भक्तिनें वन्दणें  
जीवा हवें तें कुठें सांपडेना, म्हणोनी तुझ्या लागलों चिन्तनीं;  
माते ! मनःशान्ततेची सुधा या जिवा पाजवी गीत-गडगेंतुनी;  
निःस्वार्थतेनें तुझे शब्दबिन्दू असे सांठवूनी सदा अन्तरां  
सोडीन एके दिनीं काञ्चनाची शिरांतून गडगा गिरीशापरी

पुणें, १४ फेब्रुवारी १९२५

गिरीश

## लिहूं कुणावर कविता !

[ जाति—फुलवेल ]

फूलपांखरा ! थाम्ब जरासैं  
लिहूं दे तुजवर गाणें मधुसैं  
रड्ग देहं तव मला रम्यसे  
गात तव चरित । फिरं दे मज सर्वहि जगत.

अरे ! उडसि कां ?—थाम्ब, पकडतें !  
गेलें !! येइ न कां परि हातें ?  
कोण सुखवि तुज मृदु सङ्गीतें  
म्हणुनी जाशी । बहु वेगें अन्यचि देशी !

लिहूं कुणावर कविता तरि मी  
सुन्दर सुरेन्द्रचाप-व्योमी  
लिहूं त्यावर का कविता नामी  
हेहि पण गेलें ! काय हें विधीनें केलें !

ॐ

ॐ

ॐ

नक्षत्रांची मृदु नव माला  
रजनि शोभविल शशिकण्ठाला  
बुलबुल फेंकिल नभिं तानेला  
मी समयीं त्या । अर्पण तिला नव कविता.

तरल काव्यमय तेजोमूर्ती  
काळोखाहुनि भिन्न आकृती  
रत्ननीराशी चित्रित चिर्सी  
स्वप्नमय चित्ता । अर्पण मनोहर कविता !

तारा-पणत्या नभिं पाजळल्या  
 क्षितिजें धरिलें चन्द्रज्योतिला  
 केतुबाण नभिं सूसूं गेला  
 उल्कासुमनें । उघळिलीं कुणी मोदानें ?  
 विलसे शशि, उडुमाला गगनीं  
 बुडलें जग मङ्गलमय गानीं  
 कां नच येई रजनी अजुनी  
 स्वप्नराशीला । अति उत्सुक मी बघण्याला



वाट पाहतां दमलें ! कळलें—  
 'खपुष्प धरण्या धांवत सुटलें'  
 भ्रांतिकाव्यपट-तन्तू विरले  
 विषय कवितेला । कोणी तरि द्या हो मजला !  
 रसिक म्हणे मज 'विषय कशाचा ?  
 पाठ बोल तूं निजप्रेमाचा  
 विचार कर तूं आयुष्याचा  
 गुम्फ त्या कविता । डोलव मग सगळ्या जगता'

जुलें, १९१४

मनोरमा रानडे

## वृद्ध कवि

[ जाति—मुद्रिका ]

कां उठतां ? खालीं बसा तरुण मण्डळी,  
 उपचार ठेवितां कां हा ? समताच योग्य या स्थळीं  
 लोचनांत आदर दिसे न हा थोडका  
 स्तुतिहून नघे स्नेहाची ही शान्त नजर गोड का ?

म्हणण्याचा आग्रह नको. अहो, वृद्ध मी,  
नव कवनें ऐकायाची जरि हौस न झाली कमी

हृदयांत अतां झोंपली स्फूर्तिनन्दिनी  
जाहला पराक्रम मार्गे जरि थोर आमुच्या दिनीं  
बदलली सृष्टि, सम्पले दिवस आमुचे  
ही समुद्धारिणी क्रान्ती चालली प्रभूला रुचे

मी झालों पिकलें पान, आणखी तुम्ही  
टवटवीत सुमनें नामी काव्याच्या कल्पद्रुमीं  
वा क्षितिर्जी तारे तुम्ही नवोदित पहा  
चालला लयाला माझा क्षीणांशु काव्यदीप हा

वा भाट उपेचे तुम्ही, दिव्य पांखरें,  
गा क्रान्तींचीं नव गाणीं, सौन्दर्य दाखवा खरें  
मज तुमचें आशागीत आज ऐकुं द्या,  
नसणार कदाचित् येथें मी उषा पहाया उद्यां

राहोत पुराणें जुनीं देवळांत तीं  
स्थळ रुचे मला जिथ गाते नववेद कवींची तती  
ही जडता जडु पाहते, न ही परिणती  
वर्धिष्णु बाल्य मज लाभे पुनरपी तुम्हांसङ्गतीं  
शारदा दिव्य माउली थोर आपुली  
अन् बाळें आपण सारीं सानुलीं तिचीं सानुलीं  
नाचलों खेळलों पुरा, अतां भागलों  
मी माण्डीवर आईच्या हा पडुडायी चाललों  
परि नीज यावया गीत मधुर गा तुम्ही  
अन् मिटल्या डोळ्यांतूनी गाळीन दोन अश्रु मी

माधव ज्युडियन्

## कवि-कातळ

[ गज्जल वृत्त—माधव ]

वाटे मनांत सन्निध यावें तुझ्या जरी  
कां दाटते अकारण हुहूर अन्तरी !  
येऊन बैसतां मन व्याकूल जाहलें  
दृश्यें किर्तीक मागिल येती पुढें परी !  
विद्यालयीन यौवन-कालांत येउनी  
मी ध्येयमाधुरी इथ सेवीं निजान्तरीं  
भावी नव्या मनोरम सत्कल्पनेसवें  
काव्यात्म बैसलों कधि गुड्गून अम्बरीं  
केव्हां उदासुनी मन अन्धार दाटला  
पोटीं प्रसन्नता परि तूं घातली खरी  
दृश्यस्वरूप, उज्ज्वल ध्येयें सभोंवतीं  
पाहून धीर मानस माझें पुन्हा घरी  
संसार-गीत गुम्फित केव्हां सखीसवें  
मी थाम्बलों उषा नव पाहात अम्बरीं  
आलों जमून बाढ्यबन्धु-स्वसा कधीं  
केले विहार, वा दिन बेंचून शर्वरी  
आलापुनी कधीं मधु सङ्गीत काव्य वा  
वाण्यावरी तरङ्गबिली गीत-बांसरी  
साधावयास उन्नति, गप्पा, विनोद वा  
गूजें गभीर सौख्यद केलीं परोपरी  
शोभा सुरम्य आरुण, सौन्दर्य डोङ्गरीं  
भोंताल्लिचें, करी मन वेड्यापिशापरी

केव्हां छळूक शीतळ सेवून माघवी  
 सन्ध्या सतेज सुन्दर मी पाहिं लाजरी  
 केव्हां भिजून, हिर्वळ न्याहाळिली नवी  
 सोडून कल्पना नव मी कल्पनेवरी  
 केव्हां धुक्यांत बैसुन वा चान्दण्यामध्ये  
 घालों मनात, शारद सेवूनि माधुरी  
 काव्यात्मता खरोखर लाभे तुझ्यामुळें  
 स्फूर्तीस गावया तव सौन्दर्य हो झरी  
 चित्त स्थिरावुनी मग मी गूढ चिन्तनीं  
 गेलों गढून लोचन लावूनिया वरी  
 शान्ती कितीकदां मज तेव्हां तुवां दिली  
 आतांच दाटती मग कां अश्रुच्या सरी ?  
 जीवा गतस्मृतीमाधिं माधुर्य वाटतें  
 येतों म्हणून सन्निध तूझ्या खरोखरी !

शुणें, ६ ऑगस्ट १९२७

गिरीश

## घाटांतील खुणा

[सुनीत]

लोणढा खालुन ये वरी भरुन तों गेली धुक्यानें दरी  
 जाई नागफणी दडून पण हा लागे दिसाया तळ  
 घेती शेंप घळींतुनी खळखळां फेंसाळ हे ओहळ  
 झाडी घे बुरखा, परन्तु गवती नाचे हरित्सुन्दरी  
 पानाआड खुले कचोरकलगी, रानीं चवेणी फुटे,  
 लाखों सूर्यफुलें इथें चिमुकलीं, हे किर्मिजी तेरडे  
 सोनेरी गिरिदावणीवर कसं हें ऊन नामी पडे !  
 ओलें रान बघून शान्तिहरी स्वान्तीं मजेची उडे

तों येई हिरिरी नवीन करुनी लाटेप्रमाणें धुकें  
 ऐशा दोन धुक्यांत अन्तर पडें तें आमुचें जीवित  
 होई अन्धुक 'काल' विस्मृतिमघें, नाहीं 'उद्या' माहित;  
 देई चञ्चल 'आज' पुण्यसुख हें-होईल का हें फुकें ?  
 आला योग कसा अकल्पित ! असा येवो न येवो पुन्हा;  
 सौख्याची स्मृति ठेवितीलच परी घाटांतल्या या खुणा  
 माधव ज्यूलिअन्

## सुमनावालि

[ सुनीत-वृत्त—गीतिका ]

मधुरस्मिता मृदुशीतला विधुची प्रभा बघ फांकली  
 सुखशान्तिदायक शुभ्रता उधळोनिया क्षितिमण्डली !  
 मृदु वायुच्या झुळकीसवें तरुवल्लरी हलु डोलती  
 हिमशुभ्र पाहुनि चन्द्रिका गुजगोष्टि तीं करु लागली !  
 कुसुमें सुवासिक नाचुनी जनमानसासहि वेधितीं  
 सुमवाटिका रसिकांप्रती रिझवीत तत्पर राहिलीं !  
 अतिमन्द वीचि जलाशयीं पवनासवें मृदु कांपती  
 कमलावरी अलिगुन्जनस्वनता प्रदोषिच लोपली !  
 पसरे अलौकिक स्तब्धता जणुं मानवी अवनी लपे  
 प्रकृती परात्पर देवता अधिकार चालवुं लागली !  
 समर्थी अशा मज वाटतें, भटकूं सुदूर कुठें तरी  
 भय कोठचें-शशिभिन्नता, प्रियकान्तनामजपावली !  
 हृदयोत्कटा प्रणयोज्वला स्मृति मानसीं उजळूं पुन्हां  
 विरहानला शमवावया करुं अश्रुंची सुमनावली !!!

इस्लामपूर, १ सप्टेंबर १९२५

मनोरमा यनडे



## नौकाविहार

[ जाति—शूर्पणखा ]

सखे ग ! प्रशान्त किति यामिनी !

ही तशीच जलवाहिनी ॥ ध्रु० ॥

ही विशाळता किति तरी

तव उदार हृदयापरी

करं विहार चल तीवरी ॥ सखे ग० ॥

किति अथाङ्ग जळ हें दिसें

तव अगाध अनुरागसें

मज जडे जयाचें पिसें ॥ सखे ग० ॥

तव सुखीं छटा नाचती

जळीं लहरि तशा धांवती

तव मृदुता अनुकारिती ॥ सखे ग० ॥

गगर्निच्या सुधासिञ्चनीं

उमलली पहा मेदिनी

कुमुदिनी जणूं उपवर्नी ॥ सखे ग० ॥

बघ नभांतल्या चान्दण्या

उतरल्या जळीं डुब्बण्या

गतसुखस्मृती जणुं मर्नी ॥ सखे ग० ॥

चवथिच्या विधूसारखी

चिमुकली दिसे नाव, कीं

फिरं बसून या पुष्पकीं ॥ सखे ग० ॥

चमकत्या तरङ्गासवें

ही डुलेल नौका जवें

जशि रसिकजनीं कळनी ॥ सखे ग० ॥

जळ झुल्ले जै वायुनें  
 सुख मिळेल आन्दोलनें  
 जें दिलें अड्कि आइनें ॥ सखे ग० ॥  
 तरुलता उम्या दों तटीं  
 लवलवून डोकावती  
 अनुभवूं सुखें आज तीं ॥ सखे ग० ॥  
 विहरतो विधू उडुगणीं  
 सुख इथून मिळवूं झणीं  
 नभबिम्बित जळिं हिण्डुनी ॥ सखे ग० ॥  
 भववनांत तूं अप्सरा  
 प्रगटलीस या पामरा  
 सुरपदास न्याया झणीं ॥ सखे ग० ॥  
 तव कोकिळकण्ठांतुनी  
 ऐकवी मला गौळणी  
 नच दुजा स्वर्ग याहुनी ॥ सखे ग० ॥

येरबडा, ३१ ऑक्टोबर १९२५

यशवन्त

## फेराचें गाणें

[ छन्द—पादाकुलक अष्टाक्षरी ]

नागपञ्चमीच्या सर्णी	मेघराय काळा काळा
उठा उठा साय्या जर्णी	अमृताचा हा जिवाळा
हरपली तगमग	वर झडे याची मेरी
तुस पहा दिसें जग	याची पताका सोनेरी
आवणांत ऐन वेळीं	हिण्डे वाय्यावर स्वारी
मेघरायें कृपा केली	गनीमाची दौड मारी

१

उठा उठा साऱ्याजणी  
 नागपञ्चमीच्या सर्णी  
 स्वस्त झाली पाच रानीं,  
 लोटे लाल नवें पाणी  
 तुडुम्बल्या जळें खांचा,  
 घोष चाले बेडकांचा  
 गेली भूमि गवतून  
 सोनियाचें पडे ऊन  
 वर वारा येतां जातां  
 गवताच्या देखा लाटा  
 पडे झिमझिम त्यांत  
 ऊनपावसाची गांठ  
 नागपञ्चमीच्या सर्णी  
 उठा उठा साऱ्याजणी  
 आज चला करूं मौज  
 चिन्ता मग आहे रोज  
 साडी चोळी नवी लेऊं  
 केस उदवून घेऊं  
 बुचड्यांत सोनचांफा  
 कस्तूरीचा जणूं नाफा  
 बारळाला जाऊं सड्गें  
 गात गात गाणीं रड्गें  
 नाग पृथ्वीमाउलीला  
 झेली माथां अवलीळा

२

३

उठा उठा साऱ्याजणी  
 नागपञ्चमीच्या सर्णी  
 फान्दियांना बान्धा दोर  
 शोका मोठा घ्या समोर  
 उत्सवाच्या झोल्यावर  
 घेऊं शोके दिनभर  
 तृणाङ्गणीं फुगळ्यांत  
 पाहूं कोण टिकतात  
 सायड्काळीं स्वस्थ बसूं  
 खेळीमेळीमार्जी हसूं  
 कोणी चतुर शहाणी  
 मग साङ्गेल कहाणी  
 नागपञ्चमीच्या सर्णी  
 उठा उठा साऱ्याजणी  
 पञ्चमीची रुन्द कोर  
 हासे सोनेरी समोर  
 पहा तारा आकाशांत  
 गात फेर धरितात  
 चञ्चल या चान्दण्यांत  
 फेर धरूं गाणें गात  
 कुणी तरी साङ्गा बरें  
 आम्ही म्हणूं एकस्वरें  
 हेल्यावित लहरींत  
 नागपञ्चमीचें गीत

४

५

माधव जूलिबन्

## शूर्पणखा

[ जाति—शूर्पणखा ]

गेलें तुझ्यावर जडून् । रामा, मन गेलें तुझ्यावर जडून् ॥ ध्रु०॥

किति नटून् सजून् मी आल्यें

किति अलङ्कार हे ल्यालें

किति नाजूक गेलें बाइ होऊन् । रामा, मन०॥

हीं अभाळि वसनें मला

प्रिय तुझ्यासाठीं घननिळा !

किति घेसी अतां जिव ओढून् । रामा, मन०॥

तुझ्या रूपानें मन मोहिलें

तुझ्या पायाशि तन बाहिलें

चल भेटूं अतां कडकडून् । रामा, मन०॥

मी प्रभावशालिनि सती

कां सितेवर धरिशी प्रिंती

जिवलगा, तिला चल् सोडून् । रामा, मन०॥

मति रामाचि विस्मित झाली

सितामाई हसूं लागली

शूर्पणखा गेली मग चिडून् । रामा, मन०॥

घावे खायास मायाविनी

लक्ष्मणानें तों येउनी

परतबीलि नाक-कान् कापून् । रामा, मन०॥

धुर्गे, १० नोव्हेंबर १९२५

गिरीश

## न्ह्यारीचा वकूत

[ जाति—मुद्रिकेंतील समपङ्क्तीसारखी ]

न्ह्यारिचा वकूत होईल                      मैतरणी बिगि बिगि चाल  
नाडगूरसुटीच्या आंत                      पोंचाया होव तत  
सोडितिल् हात बैलांला                      धुण्डील नदर कोनाला

नदरे न पडन् मी जरी

जाईल मर्जि ग तरी

उरिं रुतल माझ्या सुरी

नग नग गमाऊं येळ                      मैतरणी बिगिबिगि चाल                      १  
लइ वाडुळ जुंपि झाल्याली                      असतील सगिद शिणल्याली  
शिण जाइल न्ह्यारि करून                      अन् साझ कुणा देखुन  
तें खुलें तोण्ड घामानं                      भरघोंसहि कणसाहुन

पाहिलं जरी रोज मी

तरि हौस न होई कमी

फिरफिरुन पगायास मी

होतसें मनिं उताईळ                      मैतरणी बिगिबिगि चाल                      २

येरवडा, ७ सप्टेम्बर १९२५

यशवन्त

## भलंरी

[ जाति—कोकिळा ]

भलंरी घाला चला गड्यांनो ! भलंरिचं गा गीत

गड्यांनो ! भलंरिचं गा गीत ॥ ध्रु० ॥

पाझरला रस ह्यो चन्देरी

डोडगर झालं समदं रुपेरी

धुमूं लागलं आनन्दाचं शेतांतुन सङ्गीत

गड्यांनो ! शेतांतुन सङ्गीत ॥ भलंरी० ॥

पाचोळ्यांतुन सळसळणारा  
 छळछळुनी ह्यो शीतळ वारा  
 सच्छन्दानं गात चालला आपुल्याच लहिरींत  
 गड्यांनो ! आपुल्याच लहिरींत ॥ भलंरी० ॥  
 सूर लावुनी येड्यावाणी  
 बोढा गाई अपुर्ली गार्णी  
 सजण लागला जणूं लावणी गाया खडकाळींत  
 गड्यांनो ! गाया खडकाळींत ॥ भलंरी० ॥  
 लवुन जुन्दळा देई डोल  
 राजा अपुला ह्यो बिनमोल  
 गाउन त्येला, घाम जरासा गाळूं या मार्तींत  
 गड्यांनो ! गाळूं या मार्तींत ॥ भलंरी० ॥  
 कणखर दावुन म्हराटवाणा  
 गोळा करूं या मोंतीदाणा  
 इर्जिक खावूं आनन्दानं, बसून मंग काळींत  
 गड्यांनो ! बसून मंग काळींत ॥ भलंरी० ॥  
 गिरीश

## एक विद्यार्थिनी

[ सुनीत ]

पायीं घालुनि शू, धरी निजकरीं रॅकेट टेनीसची  
 ओव्ह स्कोटहि बायकी चढविला, वेणी रुळे सैलशी  
 कोट्या झोडित वर्गबन्धुवरती, प्रोफेसरांच्यावर  
 बाला मोहक मैत्रिणीसह कुणी टाकी पदें सत्वर

जातीचा अभिमान जाणुनि पुरा अङ्गी तिच्या बाणला  
 डोळे बेदरकार, घे पुरुषही तीच्यापुढें नम्रता  
 अङ्गी ताठरता, पर्दी चपलता, वाक्ताडनीं उद्धता  
 शोभे सर्व प्रमाणसुन्दर तिला, हें श्रेय बाहूबला  
 लीलेनें फिरवीत व्यॅट करिची वादांत उच्चैस्तर  
 होतो भास जणूं करीं धरि गदा कौमोदकी श्रीघर  
 किंवा ही महशूर रज्जुतपरी वीरासर्वें ह्रन्जतां  
 आवेशांत चढे, गमे जणुं तनूयष्टीकडे पाहतां

देवा ! कां रमणींमधें ठरविली स्तुत्यई नाजूकता  
 स्वातन्त्र्योन्नतिला विनाबल कसें येईल त्यां साधितां ?

इसलाम्पूर, २८ ऑगस्ट १९२५

मनोरमा रानडे

## बालगन्धर्वास

[ गज्जल वृत्त—नराच ऊर्फ पञ्चचामर ]

विलोल गोल लोचनीं खगोल तेज रङ्गलें  
 विशाल भाळदर्पणीं कितीक इन्दु बिम्बले !  
 त्वदीय जादु लाभली कुणासही न भूतळीं  
 म्हणून सेवनीं तुझ्या लहान थोर लागले,  
 तुफान सिन्धु नाचतो, अफाट वात खेळतो,  
 त्वदीय गान ऐकतां क्षणार्ध सर्व थाम्बले,  
 कसा असेल स्वर्ग तो जर्गी कुणी न जाणतो  
 म्हणून तेथुनी तुला असेल काय घाडिलें ?  
 कवीन्द्रही नसून तूं, मुनीन्द्रही नसून तूं,  
 स्वगीतयोगसाधनें जगास सर्व भारिलें  
 स्वरूप रम्य देखुनी, रमून दिव्य गायनीं,  
 सुट्टन पार्थिवांतुनी समस्त जीव गुड्गले

केरवाडा, २० मार्च १९२४

यशवन्त

## अन्धारांतील बाण

[ जाति—साकी ]

मग थाटानें विवाह त्यांचा अतुल साजरा झाला  
आणि तिथेच्या उरला नाही पारच आनन्दाला  
ज्यानें त्यानें बघुन तयांना कुतुकें नावाजावें  
घरांतल्यांनीं प्रेमें त्यांचे कोड नवे पुरवावे  
जिकडे तिकडे आनन्दाचें उठलें नव सङ्गीत,  
वाटे त्यांना 'विश्वीं आतां केवळ भरली प्रीत !'  
परि एकानें वीष ओतलें जहरी त्याच्या कानीं  
ढासळुनी तट गडूळ झालें एकाएकी पाणी !  
त्यजुनि तिथेला, माहेराला मग पोंचवितां त्यानें  
हितशत्रूला उकळ्या फुटल्या केवळ आनन्दानें  
कुणि सासूला, कुणी पतीला, तिला निन्दिलें कोणीं  
कण्ड्या उठल्या भलभलत्या मग; हृदय विदलें बाणी !  
पूत मनानें आणि गुणानें जरी राहिली बाला  
जननिन्देचा घाव भयङ्कर सहन न तिजला झाला  
व्याकळुनी मन, धावूं लागे सहानुभूतीपाठीं  
करुण-बाणिनें विनवी देवा पतिच्या पायासाठीं  
वाटे तिजला 'हाय ! बोलती भलभलते जे बोल  
न कळे त्यांना, कसें चुरडती ते हृदयाचें फूल !'  
अशा परीनें जरा तावलें भट्टीमध्ये सोनें  
आर्त सतीची हांक ऐकिली प्रेमळ परमेशानें  
कुणास ठावें, कसें जाहलें ! पाति येउन चरणार्शी  
कृतापराधक्षमा याचुनी, धरी तिला करपाशीं



आणि गाइली सुरेल त्यांनीं संसाराची नान्दी  
 वृक्षासङ्गे सङ्गत झाली कायमची मग फान्दी.  
 दिवस लोटले ! संसाराला बहार आला पूर्ण  
 चढत्या विभर्षी संवेदन ते, विस्मरली ती तूर्ण  
 त्याच सुशिक्षित नगरी कोणी दुसरी हृदयें दोन  
 ओढुं लागली परस्परांना प्रेमें आकर्षून  
 सुरलोकींची रतिमदनांची, लैलामज्जूनांची  
 बाजीमस्तानीची, निर्मल, म्हणती, प्रीति त्यांची  
 परन्तु केली याच सतीनें जननिन्देवर ताण  
 अचुक मारिला दुर्वचनांचा तीव्र विषारी बाण  
 वर्मी बसुनी घाव जाहली त्यांतिल ती घायाळ  
 करपवुनी तिज टाकी, निष्ठुर पेटविलेला जाळ !  
 बोले मग तो 'हाय ! बोलती भलभलते जे बोल  
 न कळे त्यांना, कसं चुरडती ते हृदयाचें फूल !'

घुणें, ९ एप्रिल १९२६

गिरीश

## कृतज्ञता

[ जाति — दिण्डी ]

पोर खाटेवर मृत्युच्याच दारां  
 कुणा गरिबाचा तळमळे विचारा;  
 दूर आई राहिली कोंकणांत,  
 सेविकेचा आधार एक हात !  
 ताप त्यानें भरतांच तडफडावें;  
 पांखरानें एकलें फडफडावें !  
 हळू गोन्जारी सेविका दयाळू  
 डाक्तराचें वच शान्तवी कृपाळू

कधी त्यानें घ्यावें न मुळीं अन्न,  
 कुठें डोळे लावून बसे स्थिर  
 आणि डाक्टर येतांच गोन्जराया  
 हाय ! लागे तो धळधळं रडाय !  
 एक दिन तो व्याकूळ फार झाला  
 आणि त्यानें पुशिलेंच डाक्टराला—  
 “ अतां दादा, मरणार काय मी हो ? ”  
 तोंच लागे अश्रुची धार वाहों !  
 हृदय हलुनी डोळ्यांत उभें पाणी,  
 तरी डाक्टरची वदे करुण वाणी  
 दोन गोष्टी साङ्गून धीर देई  
 पुन्हा गोन्जारुन शान्तवून जाई.  
 रात्र अन्धारी माजली भयाण  
 सोसवेना जीवास अतां ताण  
 हळुच बोलावी बाळ डाक्टराला  
 तोहि धर्मात्मा धांवुनीच आला  
 अतां बाळाला टोंचणार, तोंच,  
 वदे वासुन पांखरूं दीन चोंच—  
 “ नको आतां ! उपकार फार झाले !  
 तुम्ही मजला किति...गोड...वागवीलें !  
 भीत...दादा...मरणास...मुळीं...ना...हीं !  
 तु...म्ही...आ...ई ! ! ” बोलला घुढें नाहीं !  
 झणीं डोळे फिरविले बाळकानें  
 आणि पुशिलीं लोचनें डाक्टरानें !

घुणें, २५ सप्टेंबर १९२५

गिरीश

## सङ्गमोत्सुक डोह

[ छन्द—प्राची अक्षरसङ्ख्याक ]

- एकत्र गुम्फून जीवितधागे  
प्रीतीचें नर्तन नाचलों मागें  
एकटा उभा मी येथें  
भोंवतीं शोधीं प्रियेतें  
न दिसे कोठें; का सोडून गेली ?  
लोपते का कधीं प्रीति उदेली ? १  
दृष्टीस पडे हें भयाण मात्र  
रेताड कोरडें उथळ पात्र !  
जर न सखी सङ्गतीं  
तर मी कुण्ठितगति  
प्रीति या हृदयीं अथाङ्ग खोल  
तुडुम्ब भरली, परन्तु फोल २  
हीणविती कोणी, 'भावना मेली'  
हांसेना बोलेना करीना केली'  
खट्याळ तुफानी वारा  
दौडत येतां भरारा  
उठती चञ्चल बाह्य तरङ्ग  
अन्तरीं जडता न पावे भङ्ग ३  
जीवनज्योत न माझिया गेहीं  
म्हणून असित वसन देहीं  
एकली कौमुदी हासे  
ढगांत खिन्नच भासे,  
स्तिमित नजर लाविती तारा  
मावळे उत्साह नाचाचा सारा ४
- खाऊन रवीच; प्रखर ताप  
कष्टून, लागून जीवांस धाप  
प्रदोषसमयीं येती  
क्षणैक आराम घेती  
धरास वळतीं माणसं गुंरें  
मदीय अन्तर निःशब्द झुरे. ५  
अम्बरीं इन्द्राची दुन्दुभि वाजे  
भीषण सुवर्णसुन्दरी साजे  
मेघांत हासत खेळे  
लवत नाचे ते वेळे  
देवांचा भरून येऊन ऊर  
सहस्रनयनीं ओसण्डे पूर ६  
नाचेल मयूर अवनीतलीं  
मण्डूक ते द्विज गातील जलीं  
होऊन मत्त त्या क्षणीं  
धावून प्रिय साजणी  
देशील ना मज कसून खेंब ?  
बान्धितील वर तोरण देव ७  
म्हणत मङ्गल जङ्गलगान  
कड्याहून खालीं लोढून प्राण  
होऊन काषाय रङ्ग  
प्रेमांत बेहोश दङ्ग  
पावूं गे समाधिसागरीं अन्त !  
—अजून सप्तेना वैशाख हन्त ! ८

माधव जूळियन्

## अभिसारिका

[ जाति—अभिसारिका ]

नवतिच्या बहरामधिं बालिका  
करूनी साज तऱ्हेचा निका  
चालली लग्नगां कोठें अभिसारिका ? १

कोणता राजहंस मानसीं  
निघाली ज्यास बघाया अशी ?  
बेपर्वा विलसे धुन्द मुखाचा शशी ! २

महती नच रम्भाकलिज्याची  
- उज्ज्वी कान्ति मुलायम ज्याची  
ही कलावती हंसीच भाव तेजाची. ३

भेटति दिनरजनी, या काळीं  
निळसर पातळ खडिचें ल्याली  
सन्ध्येची लाली पसरे गालीं भालीं. ४

पुढें तिज ओढी रम्यायती,  
वायुच्या लहरीपरि जाय ती  
थबकती बघुन तिज हरिणें मृदुकाय तीं ५

भागुनी विकल होय तनुलता  
-स्त्रीची कुसुमासम मृदुलता  
लागतां दृष्टि कोमेजे फुलतां फुलतां ६

तोंच ये वंशतर्तीतुन शीळ  
उल्लसित होय सती श्रमशील,  
मनिं म्हणे 'राजसा जवळच तूं असशील'. ७

जिवाला अतर्क्य ही लागणी,  
 मनाची तनूपुढें घावणी  
 भेटला काय तिज कुठें जिवाचा धणी ? ८  
 दिसे तिज कोणाची साउली ?  
 लागती कोणाच्या चाहुली ?  
 ती क्षितिर्जी भासे जणुं छायाबाहुली. ९  
 ऐशी प्रीतिरसाची भेली  
 नादें दूर कडेला गेली  
 पडली का ? न दिसे, का कुणि तिजला झेली ? १०  
 'भेटी जिवाशिवाची पडली,  
 ओळख युगान्तरांची पटली  
 हा स्वभूसङ्गम पहा !' अश्रणी वदली. ११

माधव ज्युलियन्

## पत्रांतील फुलें

[ सुनीत ]

उद्यानीं सुकुमार जातिकुसुमें वायूसवें डोलती  
 हासोनी हसवीत सद्गुणबलें अभ्यागतां वन्दिती  
 लोकांनीं सगळ्या सुगन्ध लुटुनी नेला जरीही घरीं  
 होतो तत्तनुचा उणा न किमपी, आनन्द त्यांतें बरी  
 रात्रीचा जरि तारकागण नर्भी स्पर्शा तयांची करी  
 होई पूर्ण पराभव; प्रकटतो आमोद कोठें तरी.  
 पृथ्वी या कुसुमामुळें बनतसे स्वर्गाहुनी मोहक  
 मेदाभेद न, एकजात सकला होतें प्रमोदें सुख !!

थोडीं घेउन तीं पवित्र सुमनें माला नबी गुम्फुनी  
 द्यावी वाटत पत्रिका-सुचतुरा-दूती करीं धाडुनी  
 तों बोले रमणीय मूर्तिं मनिंची, “ तोडूं नको तीं फुलें  
 त्यांना प्रेमनिदर्शनास्तव नको दूरी कराया बळें ”  
 राहो प्रेम असें अखण्ड हृदयीं, कां पाहिजे वाच्यता  
 आपोआप परस्परांस कळते वाच्यांतुनी हृत्कया !

इसलाम्पूर, २८ ऑगस्ट १९२५

मनोरमा रानडे

## प्रेमांतील अद्वैत

[ सुनीत ]

प्रीती दोन मनांस एक करिते काव्यांत मीं वाचिलें  
 नाहीं मान्य परी मला गमत तो सङ्केत काव्यांतला  
 कान्ते, या गुरुवेदना प्रसविंच्या तूं एकली साहशी  
 दारीं स्फुन्दनशब्द ऐकत तुझा वेड्यापरी मी उभा  
 काव्याची सहकम्पना कुणितरी दावा कवींनो, मला  
 कोठें आणि सहानुभूति तुमच्या त्या प्रेमगीतांतली  
 ही माझी सहघर्मिणी तळमळे पाण्याविना मासळी  
 या दुःस्वानुभवीं न मी परि तिच्या, हें दुःस्व मातें खरें !  
 तूं माझी व तुझाच मी जिवलगे ! दुःखांत सौख्यांत वा  
 प्रेमें जीवन व्यापिलें नभ जसें आषाढमेघी तसें;  
 आहे हा पडदा परी प्रकृतिचा दोन्ही मनांच्या मधें  
 झालों दूर अहा समीप असुनी कीं चक्रवाकांपरी

आतां घेइल जन्म जो चिमुकला राजा गडे आपुला

तो माझा व तुझा, मिळेल उभयां अद्वैत त्याच्यामधें

घुणें, १ फेब्रुवारी १९२६

विठ्ठलराव चाडे

## बाळशिवाजीस

[ जाति—अभिमन्यु आणि माधवकरणी मिश्र ]

तुझ्या डोळ्यांत

आज पाहिलें मीं

लाडक्या नवल एक नामी

तरल कल्पना आल्या गेल्या तशाच ज्या उडुनी

पाहिल्या त्याच तुझ्या नयनीं

१

तुझ्या ओठांत

आयकिलें बा मीं

राजसा, गान एक नामी

ब्रह्मानन्दीं अस्फुट गायन जें हृदयीं स्फुरलें

तें तुझ्या ओठांवर दिसलें

२

तुझ्या जोमांत

आज पाहिलें मीं

शिवाजी, चित्र एक नामी

अभिनव भारतभूच्या भावी ओजाची ग्वाही

पाहिली तुझ्या बालदेहीं

३

पुणे, २० ऑगस्ट १९२६

विठ्ठलराव घाटे

## बुलबुलास

[ जाति—प्रणयप्रभा ]

बुलबुला रडशि कां बसुन दुरी ?

ही अशी प्रतीक्षा फोल पुरी !

ध्रु०

गुलाबकालिका ही बघ फुलली

गन्धविभ्रमें बोलवि जवळी

ऊठ, घाल झड, हृदयीं कवळीं

कण्टकभय का सले उरीं ?

१ बुलबुला०

कण्टक सन्तत मजही छळतो,  
 रुधिर न, हा हृद्रङ्ग उषळतो,  
 अन्तरङ्गकल उगिच न कळतो,  
 मित्रच हा कृति जरि असुरी ! २ बुलबुला०  
 गुलाब कण्टकहीन असेना,  
 सुळाकडे ने वसन्तसेना,  
 स्वर्गाहि मेल्याबीण दिसेना  
 मर ! मरतां तुज वरिल हुरी ! ३ बुलबुला०

[ बुलबुल गुलाबावर अनुरक्त असतो हा एक सर्वसामान्य फार्शी कविसङ्केत  
 आहे; आणि हुरी ही हुताभ्याचें बेहेस्तांत स्वागत करणारी स्वर्गाङ्गना होय. ]  
 माधव जूलियन्

## निराशेतली इच्छा !

आत्म्याचा हृदयैक बन्ध तुटतां वाटे नको हें जगत्  
 तारे हे न, भुतें नर्भी प्रहसतीं वेडीपिशी पाहुनी  
 कालाला महती चढे उगवता भावू, न सम्पे कधीं  
 कां घेई न परी मलाच कुहरीं या घोर पण्यांतुनी !  
 सङ्गीतामघलीं फुलें विकसलीं जीं पूर्वि रम्याधिक  
 तीं आतां चुरगाळुनी महितलीं वायूच नेई कुठें  
 सारङ्गीतिल मञ्जु गान सरलें, तारा तशा गन्जल्या  
 वायू ओरडतो भयाकुल वर्नी त्यालाहि ये विकृती !  
 गुम्फोनी रमणीय नील सलिलीं नक्षत्रमुक्तावली  
 द्यावी स्वर्गसमानता अवनिना, होती मनःकल्पना



सूर्यें मात्र उरोनि, भङ्गुनि कुठें मुक्ता नर्भी लोपत्या  
 प्राणज्योति विशोनि भीषण तनू वाटे असे राहिली  
 रात्रीच्या पडद्यांतुनी बघतसे तो सूर्य वृक्षावरी  
 आलें दाट धुकें, वरी पसरलें, पर्जन्यही पातला  
 सम्भोनीहि विहङ्गकूजित भयत्रस्ता धरा जाहली  
 निःश्वासप्रलये जगत् लुलित हो देवी उपेच्या तदा !  
 गाणीं सोन्मद गाइलीं गिरिवरी ऋडे जर्धी चञ्चला  
 त्यांचा प्रेमगभीर अर्थ कळला नाहींच कीं मानवा  
 अर्थानर्थज ताप साहुं कशि मी ? आतां प्रभो सोडवी !  
 दीनाक्रन्दन ऐकुनी रसमया ! मृत्यो ! पथा दर्शवी !  
 संसारिं वसुनीहि जाणुं सहसा अद्वैत तत्त्वस्वयें  
 लोकीं होउं निदर्शन प्रकृतिचें इच्छा कर्षींची असे  
 राहे नीरव बांसरीहि अधरीं निर्वात हस्तधृत  
 तैसें होउनि, नन्दनीं परतल्या उच्छुङ्ग त्या कल्पना  
 आतां गात सदैव येथ बसणें सत्प्रेमगीतावली  
 विश्वाच्या कटु कल्पना न गणुनी मत्स्वैरसुष्टीतलीं,  
 जेव्हां येइल कालपाश मजला सप्रेम उच्चारित  
 आनन्दें मधु नाम.....!!!

घुणें, १२ फेब्रुवारी १९१४

मनोरमा रानडे

## ऐकव तव मधु बोल

[ जाति—गोविन्द ]

ऐकव तव मधु बोल, कोकिळे, ऐकव तव मधु बोल्  
 कोकिळे, ऐकव तव मधु बोल् ॥ ध्रु०॥  
 नकोत मजला मैना, राघू, सालुङ्की, चण्डोल्,  
 नकोत मजला विविध सुरांचे कृत्रिम ते हिन्दोल्

१

एक तुझा स्वर साधा सुन्दर वाटे मज बिनमोल्  
 वसन्त नाहीं अजुन सम्मला, कां झालीस अबोल् ? २  
 सुखें वसन्तासङ्गें जा मग पहावया भूगोल्  
 गा शेवटचा बोल लपूनहि पर्णामार्जी खोल् ३  
 पाहिन नन्तर वाट वर्षभर दाबुन चित्त विलोल्  
 नको करूं पण आस एवढी जातां जातां फोल् ! ४

माधव जूलियन्

## मैत्रीची स्मृति

[ सुनीत ]

मैत्रीही मज आज सान्त दिसते जैशा जर्गी वस्तु या,  
 अट्टाहास करून मी दिन किती वांचेल ही यापुढें ?  
 मीही क्षीण पडें रूतून हृदयीं लाखों विषारी सुया,  
 येईल क्षण तोहि, शान्त पडुनी जाईल हें बापुडें  
 होता एक असाहि काळ, म्हटलें उत्सासुनी आपण,  
 'दावूं विक्रम, मैत्रिकी; झडवुनी लोकीं यशोदुन्दुभि'  
 कीर्तीचा पडसाद त्या श्रुतिपर्यी येई अजूनी पण  
 गेलें तें, गमतें न ज्याविण जर्गी कांहीं खुमारी खुबी.  
 गेलें सर्व ढगालुनी नभ वरी, फुन्दांत फुन्जे नदी,  
 गेले अन्धुकुनी दुरील गिरि ते, झिम्झिम वर्षा पडे,  
 सन्ध्या होय समाधिशान्त भंवती, तत्राप रन्जे न धी,  
 जाई मी नगरास सोडुन पुढें-कोठें व कोणाकडे ?  
 वेशीच्या जवळी परन्तु सुहृदा, भेटून जातां तुज  
 काव्यात्मत्व जुनें तुझें स्मरुन घे हें एक भावाम्बुज.

माधव जूलियन्

## बन्दिवान गरुड

[ जाति—चिमणी ]

पडसी कारागारी । गरुडा, घेशिल केंवि भरारी ?

झुन्ज झुन्जुनी देवांनाही

तुवांच केलें त्राहि त्राहि

निनादती ह्या दिशांत दाही

अजुनी कीर्तिंतुतारी । गरुडा, घेशिल केंवि भरारी ?

उच्चम्बळे जरि ती पूर्वींची

नसानसांतुन विक्रमवीची

नभा गवसणी घालायाची

लड्गूर परि पदिं भारी । गरुडा, घेशिल केंवि भरारी ?

तव सञ्चारें व्योमकपाटीं

विहगवरांच्या लपल्या कोटी

क्षुद्राहि साम्प्रत परि घुङ्गुरटीं

येतिल डिवचूं हारी । गरुडा, घेशिल केंवि भरारी ?

जन्मजात तूं व्योमविहारी

जखडुनि पडसी परि गिरिशिखरीं

बद्ध होइ तव कर्तवगारी

स्थित ही हृदयविदारी । गरुडा, घेशिल केंवि भरारी ?

स्मरुनी घडिघडि गत विभवाला

देखुनि आल्या आपत्काला

जिणें मरणसें होइल तुजला

कोण विमोचनकारी ? गरुडा, घेशिल केंवि भरारी ?

येरवडा, २ नोव्हेंबर १९२६

यशवन्त

## गाउं त्यांना आरती

[ वृत्त—पाण्डव दिडकी ]

सङ्गरीं वीराग्रणी जे धैर्यमेरू सङ्कटीं	जन्मले या भारतीं
राष्ट्रचक्रोद्धारणीं कर्णापरी ज्यांना मृती	गाउं त्यांना आरतीं
कोन्दला अन्वार मार्गीं खांच खड्डे मातले	तस्करांनीं वेष्टिलें
सम्भ्रमीं त्या जाहले कृष्णापरी जे सारथी	गाउं त्यांना आरतीं
स्वार्थहेतूला दिला सङ्क्षेप ज्यांनीं जीवित्तीं	तो परार्थी पाहती
आप्तविस्तारांत ज्यांच्या देशही सामावती	गाउं त्यांना आरती
देश ज्यांचा देव, त्यांचें दास्य ज्यांचा धर्म हो	दास्यमुक्ति ध्येय होय
आणि मार्कण्डेयसें जे जिङ्कितो काळाप्रती	गाउं त्यांना आरती
देह जावो, देह राहो, नाहिं ज्यांना तत्क्षिती	लोकसेवा दे रती
आणि सौभद्रापरी देतात जे आत्माहुती	गाउं त्यांना आरती
जाहल्या दिङ्मूढ लोकां अर्पिते जे लोचनें	क्षाळुनी त्यांचीं मनें
कोटिदीपज्योतिशा ज्यांच्या कृती ज्यांच्या स्मृती	गाउं त्यांना आरती
नेटकें कांहीं घडेना काय हेतु जीवना	या विचारिं मन्मना
बोधितो कीं एवढी होवो तरी रे सत्कृती	गा तयांची आरती

येरवडा, ८ जून १९२६

यशवन्त

## उपासक

[ जाति—माधवकरणी ]

धिण्ड तुझी काढितों, फिरवितों तुज दाशेदार  
प्रतीष्ठा मिळवाया लोकीं  
त्वत्प्रतिमेच्या भाण्डवलावर माझा व्यापार  
शब्दशर असे कुणी रोखी

परन्तु माझ्या भाव मनींचा आकळतो तुजला  
 सत्य ना लपे त्वदालोकीं  
 अङ्गारे लावून पाहणें दाह जनीं शमला  
 हेतु ना दुजा ध्येयफलकीं  
 चालवितों व्रत तव भक्तीचें, सुलभ जना गमतें  
 जनांची वरवरची दृष्टी  
 तयार व्हाया परि अङ्गारे अन्तरङ्ग जळतें  
 आंतली ज्ञात कुणा सृष्टी !  
 तव मूर्तीचे वागवितों मी माथां पेटारे  
 फुगीरहि झोळी कांखेला  
 दण्डावरचे आसूडाचे परन्तु फटकारे—  
 तयांचा तर्क कुणी केला !  
 म्हणोत कांहीं कोणीही परि लागुन फुड्कर तो  
 विज्ञो हा नच नन्दादीप  
 पदर आड धरि तुझ्या वृषेचा विनगति ही करितों  
 तूंच कीं मज सकलाधीप

यशवन्त

## मनाची आग

[ वृत्त—आनन्दकन्द ]

ही आग पेटलेली माझ्या सभोंवताली  
 हैराण या जिवाची होते किती कडाली

सारावया तमाला येईल तेज, वाटे  
 ज्वाळांत या परन्तू माझी तनू जळाली  
 माझ्या मनीं कळ्यांनीं कोठें जरा फुलावें  
 जावें परी जळूनी केव्हां असें अकालीं  
 कीं पालवून आशा, आनन्द मोहरावा  
 तों कोवळे मुगारे अङ्गार हाय ! जाळी  
 स्वार्थांत लोभलेले हे कीट जीव खाती  
 ध्यावें कुणास आतां, जीवास कोण वाली ?  
 देऊनि वीष मातें, पीयूष ओपण्यातें  
 हें साङ्गती; न पाहे अश्रू कुणीच गालीं  
 किंवा जळून ऐसें पावित्र्य मेळवावें,  
 अन्यास तेज द्यावें, चाले तरी तयारी ?

रहिमतपूर, २ मे १९२५

गिरीश

हुरहूर

[ अभङ्ग ]

होतसें कां ऐसें चुकल्यासारखें	जाहलें पारखें काय नेणें !
हुरहुर वाटे सान्जावतां भोंतीं	अन्धारली ज्योति अन्तरींचीं
काळोखाचें रान माजे मजवर	भोंवतालीं वर, काजळलें
वारा गुणगुणे गीत कांहींतरी	अन्तरीं बांसरी मूक झाली !
बसून कातळीं इथें मी एकला	कुठें पाहूं तुला दिगन्तरीं ?

शुणें, १८ फेब्रुवारी १९२७

गिरीश

## मृत्यूस

[ वृत्त—भिल्लीण दिडकी ]

जीवास सखा तूंच, खरा आश्रयदाता  
 कां घोळ असा घालिसि ? ये धांवत मृत्यू !  
 हें जीवित कीं सासर, माहेर जिवाला  
 कां चाळवण्या दाविसि ? दे गाढ मिठी तूं  
 आलिङ्गन देतील परी दृष्टि हितार्थी  
 प्रेमांत तुझ्या स्वार्थी नसे कांहींच हेतू  
 खेळाळ उबेचे जरि हे हातच हार्ती  
 झांहुन बरा गार तुझा हात, परन्तु  
 दुदैवटणत्कार बसोनी मन मेलें  
 लावून अतां वेळ नको अन्तर कांतूं  
 ही आग समोर्ती, श्रम केले विज्ञवाया  
 ना थेम्ब म्हणावाच जरी आणिक ओतूं  
 आले कढ जे आजवरी ते निववीले  
 ये धांव, अतां आधण जाणारच ऊतूं  
 संसार-महासिन्धु फिरे पाहुन दृष्टी,  
 नेसील परी पैलथडी तूं जणुं सेतु  
 मार्गांत-नको तीच-कर्धी सोवत येई  
 वाटे तरि तैं कां न तुटे जीविततन्तू ?  
 मुक्काम नको येथ अरत्रीं न परत्रीं  
 फुड्कून शिटी हालवि हातांतिल केतू  
 घाडी फिरुनी येथ कर्धीही न प्रवासा  
 हें दान तुला मागतसें, बोल 'तथास्तु'

कीं प्रेमळ माता  
 घाली न हुतूतू.  
 तूं एक जिवाळा  
 घाली न हुतूतू.  
 ऐशी जनरीती  
 घाली न हुतूतू.  
 सोसे धग ना ती  
 घाली न हुतूतू.  
 पिन्जून निघालें.  
 घाली न हुतूतू.  
 गेले परि बांया  
 घाली न हुतूतू.  
 तें धैर्य निमालें  
 घाली न हुतूतू.  
 ही जर्जर यष्टी;  
 घाली न हुतूतू.  
 सन्तापद होई  
 घाली न हुतूतू.  
 या भीषण रात्रीं  
 घाली न हुतूतू.  
 ने स्वीय निवासा  
 घाली न हुतूतू.

चिन्मयवड, १८ सप्टेंबर १९२५

यशवन्त

## गौरीशङ्कर आणि मानव

[कांहीं वर्षांमागे गौरीशङ्कर गांठण्याचा कांहीं धाडसी शानपिपासु इङ्गजांनीं दोनदां प्रयत्न केला ! दोघे त्यांत दगावले. निसर्गाचें अद्यापि अज्ञात असें अमर्याद स्वरूप व मानवाची तें जाणण्याची अमर्याद तृष्णा यांचें हें उत्तम उदाहरण आहे. पहिल्या भागांत बरबर चढून जवळ येणाऱ्या मानवास गौरीशङ्कर तिरस्कारानें खालीं लोटीत आहे. दुसऱ्या भागांत मानव नम्रपणें पण निश्चयानें त्याला उत्तर देत आहे.]

— १ —

[ जाति—झम्पा ]

थाम्ब, खालीं उतर, परत जा परत जा !

क्षुद्र जीवा तुझा गर्व वायां !

॥ क्षु०॥

मन्त्रदर्शी मुनी आदरें मज नमुनि

सिद्ध झाले उपःसूक्त गाया

१

या हिमस्थण्डिलीं भानुकिरणावली

कांपते होत जड बधिर काया

२

वायु चढतां वरी गुदमरे अन्तरीं

घसरुनी खालतीं धरित पायां

३

वरुण अभिषेक धरि, आरती बीज करि

माळ घाली गळां इन्द्राया

४

सागराधीश तो चळचळां कांपतो

खण्डणी धाडितो तोषवाया

५

क्षुद्र तूं ! मूढ तूं ! ज्ञानदर्पान्ध तूं !

उतर जा ! हट्ट कां धरिशि वायां ?

६



[ जाति—गिरिराय ]

कां आडविशी गिरिराया, रे	॥ ध्रु०॥
देह आमुचा जावो राहो, आलों तुज भेटाया	१
ज्ञानमहोदधि अफाट भरला, उतरलोंत पोहाया	२
दुर्बल देहांतिल दुर्दम मन सिद्ध विश्व जिड्काया	३
अनन्त अज्ञाता उकलाया अनन्त आकाङ्क्षा या	४
खुलें कुरण आम्हांस जगाचें परतविशीं कां वायां ?	५
जिकडे तिकडे ज्ञानरूप परमेश खुणवितो 'या ! या !'	६
चढेल तोची पडेल, आम्ही सदा तयार मराया	७
सोड हिमांघ्रें खुशाल आतां, आलों तुज गांठाया	८
विठ्ठलराव घाटे	

हाकाटी

[ अभङ्ग ]

कशासाठीं ? कोणासाठीं	आंत चालली हाकाटी
हृदयींची आस आस	चूर झाली सावकास
प्रीतिकीर्तीचे डोलारे	गेले कोसळून सारे
जनतेचा जो भुकेला	तिनें केला अर्धामेला
झाली जिवाची चाळण	धीर चालला गळून
बण्डखोर तारुण्याचें	रक्त नसोनसीं नाचें
परी क्षीण माझ्या मनीं	आस कोठें सज्जीवनी ?

[ २ ]

घुस्तीकींच्या माणकांच्या  
व्योमचुम्बी कल्पवृक्ष  
कल्पनेच्या स्वर्गातून  
पूज्य येथें एक 'माया'  
कृपा हिची होई तर  
मुका होई बृहस्पती  
सर्व शक्तींची जननी

व्यवहारी होती काचा  
कोळपून होती रुक्ष  
खाली आदळे तरुण  
तिच्यावीण सारी माया  
पडगु उल्लङ्घी डोङ्गर  
मिळे पाण्याला सद्रति  
हीच भवींची तरणी

[ ३ ]

मदें अव्हेरिलें हिला  
आतां पाहिला प्रभाव  
सत्ता करी तेंच सत्य  
करी कायदा हुकूम  
लोकशाही येथें ओंठीं  
प्रेम सुवर्णाच्या मार्गे  
गर्द झालीं येथें ध्येयें

आतां प्रभाव पाहिला  
कांहीं लागेना निभाव  
मान डोलविणें पथ्य  
कैसा म्हणावा जुलूम ?  
हांव सुल्तानीची पोटीं  
जोडी जीविताचे धागे  
आणि वेदान्तप्रमेयें

[ ४ ]

स्वत्वमणि विकूनिया  
दील माझा राहो पाक  
बन्द होऊं द्या बाजणें  
विस्मृतीच्या गडगेमार्जी  
दोन रोज आक्रोशाया  
मग काय हवें तरी ?  
आंत बाहेर हें सुनै

नको घेणें ही दुनिया  
होवो आकाङ्क्षांची राख  
थोरवीचीं शहाजणें  
देहनाम लोटा आजी  
नको मुलाम्याची माया  
तेंच कळेना अन्तरीं  
वाटे नको नको जिणें

[ ५ ]

तुकोबाच्या पाण्डुरङ्गा  
बोरी हीच चन्द्रभागा  
तुम्ही त्रैलोक्याचे राजे  
शाला उशीरां आठव  
उचलून घ्या हो मला  
तेंच माझे परमधाम  
मग थाम्बेल हाकाटी—

भावनेच्या अन्तरङ्गा  
पणढीही हीच जागा  
तुम्ही मायबाप माझे  
तरी येऊं द्या हो द्रव  
घट्ट उराशी आंबळा  
सुखी जेथें आत्माराम  
कशासाठी ? कोणासाठी ?

माधव जूलियन्

## दोन अभङ्ग

काय करूं देवा, ज्ञानाचा हा भार  
वाटते चुरावे पाय माउलीचे  
गरिवांच्या काजीं वाटतें भागावें  
वाटे वृक्षें नांव गावें बाडें कोडें  
देखतां राजळ वाटतें बन्दावें  
धांव घेईं मन पायांशीं तांतडी

वाहुनी बेजार झालों बापा  
परी या सङ्कोचें बांकवेना  
परी तयांसवें बैसवेना  
परी चौघांपुढें गाववेना  
परी हात भावें जोडवेना  
बुद्धि मागें ओढी धाववेना

२

अरे सोड्गाळ्या सोड्गाळ्या  
यशोदेला फुटला पान्हा  
सख्खाईच्या मन्दिरीं  
दामाजीची करण्या फेड  
जुनीं सोड्गें जुन्या बरीं  
भव्य सुन्दर रूप घेईं

काय सोड्ग घेशिल गळ्या ?  
हरि, झालाशी तूं तान्हा  
हरि झालाशी अन्तुरी  
विठो झालाशी तूं धेड  
नवें दाब आम्हां हरी !  
माथा तरीच ठेविन पार्यां

विठ्ठलराव घाटे

## पाणपोई

[ वृत्त—वारुणी ]

येइ भाई येथ पाही घातली ही पाणपोई  
घर्मजाती कोणती ती भेद ऐसा येथ नाही  
संसृतीचा हा उन्हाळा तल्लली होई जिवाची  
स्वेदबिन्दू अश्रुधारा याविना पाणीच नाही  
वायुवीची भोंवती आन्दोलुनी त्या वञ्चिताती  
झोम्वती अङ्गी झळा अन्न मूर्छना ये ठारिंठारिं  
साउली नाही कुठेही, तापतो मार्तण्ड डोई  
श्रान्त पान्या ! बान्धली ही तूझियासाठी सराई  
आद्य जे कोणी कवी तत्स्फूर्तिच्या ज्या सिन्धु गङ्गा  
आणिल्या बाहून खान्दी कावडी त्यांतील कांहीं  
पान्यसेवासाधनीं हें व्हावयातें गार पाणी  
मृत्तिकेचे मात्र माझे कुम्भ, ही माझी नवाई  
ओन्जळी, दो ओन्जळी, आकण्ठ घेई बा पिऊनी  
हो जरा ताजा तवाना, येउं दे सामर्थ्य पार्यो  
पावतां तृती मना, सञ्चारतां अङ्गी उमेदी  
जो दुवा देशील पान्या तेवढी माझी कमाई.

येरवडा, १२ मे १९२७

यशवन्त



## रविकिरणमण्डळाची पुस्तके

१ किरण (पद्य, मण्डळ)	०-४-०
२ काव्यविचार (निबन्ध, मण्डळ)	१-०-०
३ उषा (पद्य, मण्डळ)	०-१२-०
४ मधु-माधव (पद्य, घाटे-जुलियन्)	०-१२-०
५ शलाका (पद्य-लघुकथा, मण्डळ)	१-०-०
६ विरहतरङ्ग (काव्य, माधव जुलियन्)	०-८-०
७ कला (काव्य, गिरीश)	०-६-०
८ नाट्यरूप महाराष्ट्र (ऐतिहासिक प्रवेश, विठ्ठलराव घाटे)	१-०-०
९ छन्दोरचना (आधुनिक मराठी वृत्तशास्त्र, माधवराव पटवर्धन)	२-०-०
१० प्रभा (पद्य, लघुकथा, मण्डळ)	०-८-०

## मण्डळाच्या सदस्यांची इतर पुस्तके

१ यशवन्ती (पद्य, यशवन्त)	०-१०-०
२ इन्दुकला (,, ,, )	शिल्पक नाहीं
३ मित्रप्रेमरहस्य (,, ,, )	०-४-०
४ अभागी कमल (,, गिरीश)	०-१२-०
५ काळाच्या दाढेतून (,, श्रीधर रानडे)	०-४-०
६ दत्ताची कविता (सम्पादक घाटे)	१-८-०
७ फार्शी-मराठी कोश (माधवराव पटवर्धन)	४-०-०

मण्डळाचा पत्ता:—

४६१ शनिवार पेठ, पुणे शहर.





